

بُزدل سُورما



بِسْمِ اللَّهِ الرَّحْمَنِ الرَّحِيمِ

السلام علیکم ورحمۃ اللہ وبرکاتہ

ایڈمن ٹیم » راحیل « آپ سے مخاطب ہے

⚠️ گروپ قوانین کی پابندی لازمی کر یں بصورت دیگر گروپ سے ریموو کر دیا جائے گا ⚠️

گروپ میں کتابیں انٹرنیٹ سے ڈاؤنلوڈ کر کے بھیجی جاتی ہیں، اور جو کتابیں دستیاب نہیں ہوتیں یا برائے فروخت دستیاب ہوتیں ہیں ان کے لئے معذرت کر لی جاتی ہے، جس کے لئے ٹائم بھی لگتا ہے اور محنت بھی، ممبران سے صرف دعاؤں کی درخواست ہے

گروپ میں بغیر ایڈمن کی اجازت سے کسی بھی قسم کا لنک، آڈیو، ویڈیو، میسج فارورڈ کرنا اور کسی بھی قسم کی گفتگو کی اجازت نہی ہے ایسا کرنے والے کو بغیر وارننگ ریموو کر دیا جائے گا

»»» سب سے اہم بات «««

گروپ میں کسی مرزائی، احمدی، قادیانی، گستاخ رسول ﷺ، گستاخ اہل بیت، گستاخ صحابہ، گستاخ امرات المومنین، اور ایسے تمام افراد جو اسلام اور ملک پاکستان کے خلاف کسی بھی قسم کی سرگرمی میں مصروف عمل ہیں وہ ہمارے گروپ سے دور رہیں پتہ چلنے پر فوری ریموو کر دیا جائے گا

گروپ جوائن کرنے کے لئے نیچے دئے ہوئے گروپ کے نام یا تصویر پر کلک کریں



آداب
عشق



گپ شپ
پوائنٹ



اخبار
پاکستان



بچوں کی
کہانیاں



عمران
سیریز



کتاب
میلہ

عمران سیریز نمبر 61

بزدل سورا

(پہلا حصہ)

پیشرس

عمران سیریز کا اکسٹواں ناول ملاحظہ فرمائیے۔ اسے بھی آپ دوسری کہانیوں کے انداز سے بالکل الگ تھلگ پائیں گے، عمران کے سلسلے میں عرصہ سے آپ فرمائش کرتے رہے ہیں کہ کوئی طویل اور مسلسل کہانی پیش کی جائے لہذا اس طویل کہانی کی پہلی کڑی حاضر ہے۔ رینا ولیمز کی حد تک اسے آپ ایک مکمل کہانی پائیں گے۔

پچھلے ناول ”زرد فتنہ“ کے پیشرس پر تبصرے کی شکل میں کچھ خطوط موصول ہوئے ہیں جن کا ماحصل یہ ہے کہ میں ”مصلح“ یا ”مبلغ“ بننے کی کوشش نہ کروں بس سیدھی سادی دلچسپ کہانیاں لکھتا رہوں۔ اصلاح اور تبلیغ کرنے والے بہترے ہیں جن کی کوئی بھی نہیں سنتا۔ میں بے چارہ جاسوسی ناول نویس کتنے ”صالحین“ پیدا کر سکوں گا۔

بجا ارشاد! لیکن متذکرہ پیشرس میں نہ ”اصلاح“ تھی اور نہ
”تبلیغ“ صرف کہانی کے مقصد پر روشنی ڈالی گئی تھی۔ میں بے چارہ
ابھی خود ”اصلاح طلب“ ہوں کسی دوسرے کی اصلاح کیا کر سکوں
گا!

ان کہانیوں کا بنیادی مقصد تھکے ہوئے ذہنوں کے لئے
تفریح مہیا کرنا ہے۔ لہذا جہاں بھی ”اصلاح“ کا گمان گزرنے
لا حول پڑھ کر آگے بڑھ جائیے۔

آپ اچھے ہوں یا بُرے جس گھر میں آپ بیٹھے ہیں اس کے
درد و دیوار کی حفاظت آپ پر واجب و لازم ہے جس طرح بھی ممکن
ہو اس کی حفاظت کیجئے۔ آنکھیں کھلی رکھئے کہ کہیں آپ نادانستگی
ہی میں تو اس گھر کی تباہی کا باعث نہیں بن رہے۔ صوبائی
عصیت، فرقہ وارانہ منافرت اور دشمنوں کے فراڈ سے بچنے کا
سلیقہ تو آپ میں ہونا ہی چاہئے۔ وطن عزیز کے مشرقی حصے میں
ابھی جو کچھ ہو چکا ہے اس کا اعادہ اور کہیں نہ ہونے پائے۔ یقین
کیجئے اگر ہم چوکس رہیں تو بیرونی دشمنوں کے سارے حربے کند
ہو کر رہ جائیں گے!

اس وقت ساری دنیا کو صیہونیت اور ”بنیائزم“ سے جو
خطرات لاحق ہیں اب ڈھکے چھپے نہیں رہے ان کے خلاف ایک
طاقتور ذہنی محاذ کی ضرورت ہے!

اُوہ... آپ نے پھر منہ بنایا! بھائی یہ لکچر نہیں ہے....

زیر نظر کہانی کا موضوع صیہونیت ہی ہے۔ جس کی وضاحت آپ کو آئندہ کہانی میں ملے گی۔

ورنہ میں بے چارہ ایک جاسوسی ناول نویس... لا حول ولا قوۃ
! ویسے کہنے کو تو میں یہ بھی کہہ سکتا ہوں کہ جاسوسی ادب خالص
فلاحی ادب ہے کیونکہ جتنی دیر آپ اس ”تفریح“ میں مشغول
رہتے ہیں بغض و حسد، کینہ اور نفرت وغیرہ آپ کے پاس پھٹکنے
بھی نہیں پاتے۔ آپ کا ذہن قانون کی محافظت کرنے والے
ہیروز کے قدم بہ قدم رواں دواں رہتا ہے....!

ابن صفی

۱۰ اکتوبر ۱۹۷۱ء



جوزف کا خیال تھا کہ شرابی نہ ہونے کے باوجود بھی جیمسن ایک اچھا آدمی ہے....! انگریز زبان کے توسط سے دونوں ایک دوسرے کو بخوبی سمجھ سکتے تھے اور دراصل یہی چیز ان دونوں کی یکجائی کا سبب بنی تھی۔

جیمسن کو کلاسیکس کا خبط تھا.... اور جوزف اپنے قبیلے، اپنے ملک اور اپنے براعظم سے متاثر ڈھکیں مارنے کا رسیا ٹھہرا.... وہ ان کے بارے میں طرح طرح کی بکواس کرتا اور جیمسن دلجمعی سے سنتا رہتا.... کبھی کسی بات کا منطقی جواز نہ طلب کرتا.... خرافات پر اس طرح سر جیسے پہلے ہی سے ان پر تحقیق و تصدیق کر رکھی ہو۔!

دونوں اکثر ساتھ دیکھے جاتے.... آج ظفر الملک نے شہر سے نکل جانے کا پروگرام تھا.... جیمسن نے جوزف کو بھی مدعو کر دیا اور پھر وہ تینوں پکنک کے لئے نکل کھڑے ہوئے۔ ظفر کو اس کی پرداہ نہیں تھی کہ ساتھی کون ہیں وہ تو اپنی کھال میں مست رہنے والوں سے تھا.... راستے بھر دونوں کی بکواس غیر متعلقانہ انداز میں سنتا رہا.... اور ان دونوں میں بھی کسی نے اسے اپنی طرف متوجہ کرنے کی کوشش نہیں کی تھی۔

اس وقت جیمسن نے فسانہ عجائب کا ذکر چھیڑ رکھا تھا اور جوزف محویت کے عالم میں دانت نکال دیتا اور کبھی سر ہلانے لگتا۔!

جیمسن کہہ رہا تھا ”جان عالم کا طوطانہ صرف آدمیوں کی طرح بولتا تھا بلکہ حسن کا تھا۔ ایک ملک کی شہزادی کے حسن کی ایسی تعریف کی کہ جان عالم جان سے عاشق ہوا اور پاٹھ چھوڑ کر نکل کھڑا ہوا.... اس حسینہ کی تلاش میں۔!“

”محض طوطے کے کہنے میں آکر....! اس حسینہ کی تلاش میں....!“
 ”طوطا تو ایک خوب صورت پرندہ ہے.... بہتیرے لوگ گدھوں کے کہنے میں آکر پتا نہیں
 کیا کچھ کر گزرتے ہیں۔!“

”تو کیا بولنے والے گدھے بھی ہوتے ہیں۔!“

”بولنے ہی والے گدھے ہوتے ہیں۔!“

”بہت دیر سے آوازیں سن رہا ہوں....!“ ظفر بول پڑا اور دونوں یک لخت خاموش
 ہو گئے۔ جیمسن اپنی جھاڑ جھنکار ڈاڑھی میں انگلیوں سے خلال کرنے لگا اور جوزف سختی سے ہونٹ
 بھیجنے ہوئے کھڑکی سے باہر دیکھنے لگا۔

وہ دونوں پچھلی سیٹ پر تھے اور ظفر الملک گاڑی ڈرائیو کر رہا تھا۔

پتہ نہیں جوزف کو کیا سوچھی کہ اس نے باس کی تعریفیں شروع کر دیں.... اور ظفر بائیں
 آنکھ دبا کر مسکرانے لگا.... اچھی طرح جانتا تھا کہ جو اب اس کا ملازم اس کی تعریف ہر گز نہیں
 کرے گا۔ لیکن خلاف توقع اس نے جیمسن کی آواز سنی۔!

”میرا باس بھی کسی زمانے میں بہت اچھا آدمی تھا۔!“

”اوہو.... نہیں....!“ جوزف جلدی سے بولا۔ ”مسٹر ظفر اب بھی اچھے آدمی ہیں۔!“

”تمہارے نزدیک اچھائی کا کیا معیار ہے....!“ جیمسن نے سخت لہجے میں کہا۔

”معیار.... یہ تو بڑا مشکل سوال کر دیا تم نے....!“

”بہر حال میں تمہیں بتانا ہوں.... تمہارے باس کی صحبت نصیب ہونے سے پہلے میرا

باس ایک زندہ آدمی تھا۔!“

”اب بھی زندہ ہے....!“ جوزف نے احمقانہ انداز میں دانت نکال دیئے۔

”غلط.... اب یہ کسی لڑکی کو دیکھ کر سیٹی نہیں بجاتے۔!“

”یہ تو بڑی اچھی بات ہے مسٹر جیمسن....!“

”افریقہ میں اچھی بات ہوگی.... غالب اور مومن کے برصغیر میں نہیں....!“

”یہ کون لوگ ہیں....؟“

”عاشق.... انہوں نے زندگی بھر عشق کے علاوہ اور کچھ نہیں کیا۔!“

”اچھا.... میں سمجھا....! ہاں میرا باس عشق جیسی فضولیات میں نہیں پڑتا۔!“
 ”اسی لئے میں اسے اچھا آدمی نہیں سمجھتا.... میری تقی میر کے والد ان سے کہا کرتے تھے:
 عشق کرو.... عشق جلاتا ہے اور عاشق جلتا ہے۔!“

”یہ دونوں کون تھے....!“

”دونوں ہی عاشق تھے۔!“

”باپ بیٹا دونوں....!“ جوزف نے حیرت سے پوچھا۔

”اس میں حیرت کی کیا بات ہے.... اچھا میں سمجھا.... نہیں دونوں کسی ایک پر عاشق نہ
 تھے الگ.... الگ....!“

”اچھا.... اچھا....!“

”ہاں.... تو میں یہ کہہ رہا تھا کہ میرا باس ایک اچھا آدمی تھا.... لڑکیاں اسے بہت
 کرتی تھیں۔!“

”اب بھی کرتی ہوں گی۔!“

”لڑکیاں مردوں کو پسند کرتی ہیں مردوں کو نہیں....!“

”اب خاموش بھی رہو....! لڑکیوں کے بچے....!“ ظفر نے اونچی آواز میں کہا۔

”ٹینکوتج پلینز....!“ جیمسن بڑا سامنے بنا کر بولا۔ ”آزادی رائے کا گلانہ گھونٹے یورہائی نر

”اچھا کئے جاؤ بکواس....!“

”ہاں تو مسٹر جوزف.... مجھے ذاتی طور پر لڑکیوں سے کوئی دلچسپی نہیں۔!“ جیمسن
 جوزف کی طرف متوجہ ہو گیا۔

”پھر اپنے باس میں یہ بُرائی کیوں دیکھنا چاہتے ہو۔!“

”اگر مجھے کسی چیز سے دلچسپی نہ ہو تو وہ بُری کیونکر ہو سکتی ہے۔!“

”اچھا یہی بتا دو کہ تمہیں کیوں دلچسپی نہیں۔!“

”میں نہیں مجھ سے کوئی دلچسپی نہیں اسی لئے مجھے بھی نہیں ہے۔!“

”کل ہی ایک لڑکی اسے رچھ کہتی ہوئی قریب سے گذر گئی تھی....!“ ظفر بولا۔

”یورہائی نس اس نے محض آپ کو اپنی طرف متوجہ کرنے کے لئے مجھے مار گٹ بنایا تھا

”تم نے اسی وقت یہ بات کیوں نہیں بتائی!“

”میں درمیانی آدمی بننا پسند نہیں کرتا۔!“

”ہاں تو مسٹر جیمسن وہ طوطے والا قصہ....!“ جوزف نے موضوع بدلنے کی کوشش کی۔

”قصہ جان عالم کا ہے.... مرکزی کردار طوطا نہیں ہے۔!“

”خیر.... خیر.... پھر کیا ہوا تھا....!“

”وہ شہزادی جان عالم کو مل گئی تھی۔!“

”لیکن طوطے کا کیا ہوا....؟“

”کچھ بھی نہیں.... وہ بیچارہ پھر پنجرے کی نذر ہو گیا تھا.... آدمی ہوتا تو کم از کم اپنا کمیشن

ی وصول کر لیتا۔!“

جوزف نے دانت نکال دیئے اور بوتل سے کاک نکالنے لگا.... دو تین گھونٹ لے کر جیمسن

سے بولا۔ ”میرا باس بہت وضع دار آدمی ہے کہ مجھ جیسے ناکارہ لوگوں کو پال رہا ہے۔!“

جیمسن آنکھیں بند کر کے کچھ سوچنے لگا تھا.... اس ریمارک پر خاموش ہی رہا۔

کار تیزی سے مسافت طے کر رہی تھی لیکن ان دونوں کو معلوم نہیں تھا کہ جانا کہاں ہے۔

وہ سورج طلوع ہونے سے قبل روانہ ہوئے تھے اور اب اچھی خاصی دھوپ پھیل گئی

تھی.... نو مہر کے اواخر کا سورج اپنی قہرمانی کھو چکا تھا.... اس لئے یہ سفر ناخوش گوار بھی نہیں

علوم ہو رہا تھا۔!

”ہم جا کہاں رہے ہیں یورہائی نس....!“ دفعتاً جیمسن نے سوال کیا۔

”اپنے ہی ملک میں بنا ہوا جاپانی کپڑا خریدنے....!“

”میں نہیں سمجھا....!“

”وہیں پہنچ کر سمجھ لینا.... بس دو ڈھائی میل اور چلنا پڑے گا۔!“

”لیکن آپ تو پکنک پر تشریف لائے تھے۔!“

”نہر آدمی سمجھ کر معاف کر دو....!“ ظفر نے کہا اور گاڑی کے بریک چڑھائے اس نے

اڑی یکھت روک دی تھی، کیونکہ سامنے ایک لڑکی ہاتھ اٹھائے کھڑی نظر آئی۔ بائیں جانب

ٹرک کے کنارے ایک گاڑی بھی کھڑی ہوئی تھی۔!

جیمسن نے لڑکی کو سائنسی نظروں سے دیکھا کیونکہ وہ اسی کے قبیلے کی معلوم ہوتی تھی۔
بال بے ترتیبی سے پیشانی پر بکھرے ہوئے تھے اور وہ جین اور جیکٹ میں ملبوس تھی۔ رنگ
کی بناء پر کسی مغربی ملک کی معلوم ہوتی تھی۔

”کیا بات ہے....؟“ ظفر نے گاڑی سے اتر کر پوچھا۔

”ہائر فلیٹ ہو گیا۔!“ لڑکی نے گاڑی کی طرف ہاتھ اٹھا کر کہا۔ ”میرے پاس جیک نہیں ہے
”فالتو پہیہ....!“

”وہ ہے....!“

”اچھی بات ہے....!“ ظفر نے کہا۔ ”اتفاق سے اس وقت میری گاڑی میں بھی جیک م
نہیں ہے.... لیکن پہیہ بدل دیا جائے گا.... تم فکر نہ کرو۔!“
اس نے جوزف اور جیمسن کو گاڑی سے اترنے کا اشارہ کیا۔

”دیکھا تم نے....!“ جیمسن نے بے حد خوش ہو کر جوزف سے کہا۔ ”جیک کے بغیر پہیہ
جائے گا۔!“

”یہ کیسے ممکن ہے....!“

”ممکن ہو یا نہ ہو.... اس وقت میرے پاس نے زندگی کا ثبوت دیا ہے۔!“ دونوں گاڑا

اتر آئے۔!

لڑکی نے اپنی گاڑی کی ڈکے سے فالتو پہیہ نکالنے کے لئے کتنی ظفر کے حوالے
تھی.... وہ ڈکے کھول کر پہیہ نکالنے لگا.... جوزف اور جیمسن اس کے قریب آکھڑے ہوئے
”مگر یورہائی نس.... جیک کے بغیر کیسے کام چلے گا....!“ جیمسن نے پوچھا۔!

”جان عالم کا طوطا سب کچھ کرے گا.... تم دونوں گاڑی کے نیچے لیٹ کر اس کا بچہ

اوپر اٹھاؤ گے اور میں پہیہ بدل دوں گا۔!“

جوزف نے اس پر بڑی نفرت سے لڑکی کی طرف دیکھا تھا، جو قریب ہی کھڑی اد
نظر دوڑا رہی تھی.... ایسا معلوم ہوتا تھا جیسے اس معاملے کا اس کی ذات سے کوئی تعلق ہی

دفعاً جیمسن زور سے ہنس پڑا۔

”اس میں ہنسنے کی کیا بات ہے....!“ جوزف غرایا۔

”اب میرا باس خود کو ایک اچھا آدمی ثابت کر رہا ہے۔!“
 لڑکی جیمسن کے قہقہے پر ایک بل کے لئے اس کی طرف متوجہ ہو کر مسکرائی تھی اور پھر
 لہو کے سے انداز میں ادھر ادھر دیکھنے لگی تھی۔

”تم بہت طاقت ور ہو.....!“ ظفر نے جوزف کے شانے پر ہاتھ رکھ کر کہا۔
 ”وہ تو ٹھیک ہے مسٹر..... لیکن.....!“

”تمہارا باس بھی مجبوروں کے کام آتا ہے.... اس کے لئے صنف کی شرط نہیں ہے۔!“
 ”اچھا.....!“ جوزف طویل سانس لے کر بولا اور گاڑی کے نیچے گھسنے کی تیاری کرنے لگا۔
 ظفر اس کی طرف متوجہ تھا اچانک اس نے جیمسن کی تحیر زدہ سی ”ارے ارے“ سنی.....!
 اور پھر جتنی دیر میں وہ اس کی طرف توجہ دیتا لڑکی اس کی گاڑی لے کر فرار ہو چکی تھی۔!
 دونوں ہی دور تک اس کے پیچھے دوڑتے چلے گئے.. لیکن وہ خاصی تیز رفتاری سے گئی تھی۔!
 ”تم مردود.....!“ ظفر دوڑتے دوڑتے رک کر جیمسن کی طرف مڑا۔
 ”ٹھیکو تچ پلینز..... میں نے کیا کیا ہے.....!“ جیمسن ہانپتا ہوا بولا۔

”ارے..... ارے..... کرتے رہ گئے..... دوڑ کر اسے روکا نہیں تھا۔!“
 ”یورہائی نس..... میں اتنا پھر تیرا نہیں ہوں..... ارے ارے..... ہی بمشکل تمام میری زبان
 سے نکل سکا تھا۔!“

پھر وہ مردہ سی چال چلتے ہوئے جوزف کی طرف پلٹے تھے۔
 جوزف اس طرح دانت نکالے کھڑا تھا جیسے اس واقعے سے بے حد محفوظ ہوا ہو۔
 ”اب میرے باس کے بارے میں کیا خیال ہے.... مسٹر جیمسن.....!“
 ”مجھے اتنے چالاک آدمی پسند نہیں ہیں جنہیں لڑکیاں بے وقوف نہ بنا سکیں۔!“
 ظفر پر تشویش نظروں سے گاڑی کی طرف دیکھے جا رہا تھا..... جیمسن کے اس ریمارک پر
 زف کو متوجہ کر کے بولا۔ ”مجھے اس پر کوئی افسوس نہیں ہے کیونکہ دو سال پہلے لندن میں مجھ
 سے بھی ایک ایسی ہی حرکت سرزد ہوئی تھی۔!“

”اوہو.....!“ جیمسن ہنس پڑا..... ہنستا رہا اور پھر بولا۔ ”مجھے وہ بوڑھی عورت یاد ہے.....
 ری..... چیچی رہ گئی تھی..... ہماری طرح دوڑ بھی نہیں سکتی تھی۔!“

”خیر مجھے کیا.....!“ جوزف نے لا پرواہی سے شانوں کو جنبش دے کر کہا۔ ”اب مجھے کیا ہے..... مسٹر.....!“

”پہیہ تو بدلنا ہی پڑے گا..... اودہ..... ہاں..... کنجی اکنیشن میں موجود ہے.....!“ وہ سیٹ کا دروازہ کھول کر گاڑی میں بیٹھتا ہوا بولا۔ ”ذرا میں فیول پوزیشن دیکھ لوں.....!“ اس کے بعد وہ ”ٹھیک ہے.....!“ کہتا ہوا اتر آیا تھا۔

پہیہ بدلنے میں بیس بائیس منٹ صرف ہوئے.. جوزف اور جیمسن دونوں کو زور لگانا پڑا رواں گی کے وقت جیمسن ٹھنڈی سانس لے کر بولا۔ ”اپنی گاڑی میں تو کھانے پینے کا بھی تھا..... یہاں کچھ بھی نظر نہیں آتا۔!“

”میرا خیال ہے کہ وہ بہت جلدی میں تھی.....!“ ظفر نے کہا۔
 ”میں بے موت مر گیا.....!“ جوزف کی آواز کانپ رہی تھی۔
 ”کیوں.....؟“

”میری ڈھائی بوتلیں.....!“

”مجھے افسوس ہے جوزف.....!“ ظفر نے نرم لہجے میں کہا۔
 جوزف کچھ نہ بولا..... اس کے چہرے پر گہری اداسی تھی..... ایسا معلوم ہوتا تھا جیسے ابھی اپنے کسی عزیز کو دفن کر کے قبرستان سے واپس آیا ہو۔
 کار تیزی سے راستہ طے کرتی رہی..... اور دو ڈھائی میل کی مسافت طے کرنے کے سڑک سے کچے راستے پر موڑ دی گئی۔

یہاں چاروں طرف بے شمار چھوٹے بڑے نیلے بکھرے ہوئے تھے۔
 دس منٹ بعد وہ ایک ایسی جگہ جا پہنچے جہاں دس بارہ کاریں کھڑی تھیں اور ان کے آ متعدد اونٹ بھی کھڑے دکھائی دیئے..... کچھ اونٹوں پر بے حد فیشن ایبل قسم کی خواتین اور وہ مغرب کی طرف چلے جا رہے تھے۔

”کلاسک.....!“ جیمسن خوش ہو کر چیخا۔ ”ارے یہ کاروں سے اتر کر اونٹوں پر بیٹھ رہی“
 ”جہاں یہ جا رہی ہیں..... ادھر کاریں نہیں جاسکتیں..... پانچ میل لمبا دشوار گزار کر کے یہ منزل مقصود پر پہنچ جائیں گے۔!“

”مسٹر..... آپ کو اپنی گاڑی کے لئے سڑک پر ہی سفر جاری رکھنا چاہئے تھا...!“ جوزف بولا۔
”فکر نہ کرو.....!“

”کیا اب ہمیں بھی اونٹ پر بیٹھنا پڑے گا.....!“ جیمسن نے پُر تشویش لہجے میں پوچھا۔
”اگر اپنے ہی ملک میں بنا ہوا جاپانی کپڑا خریدنا ہے تو ضرور بیٹھنا پڑے گا۔ دیکھو کیسی اونچی اونچی خواتین اونٹوں پر نظر آرہی ہیں.....! یہ غیر ملکی کپڑا خریدنے کے لئے اونٹوں پر بھی بیٹھ سکتی ہیں..... ستا اور عمدہ کپڑا.....!“

”مطلب یہ ہے کہ اسمگل کیا ہوا.....!“

”ہرگز نہیں..... یہ کپڑا اپنے ہی ملک کی طوں میں بنتا ہے اور اس پر دوسرے ممالک کی مہر الال کر اس طرح فروخت کیا جاتا ہے... ستایوں ہے کہ اس پر ایکسائز ڈیوٹی ادا نہیں کی جاتی۔!“
”سوال تو یہ ہے کہ آپ یہاں کیوں آئے ہیں یورہائی نس.....!“

”اونٹ پر بیٹھی ہوئی خواتین مجھے بہت اچھی لگتی ہیں..... افسوس کہ میرا مینڈولن بھی گاڑی ی میں رہ گیا ورنہ میں اس پر اس وقت ایک صحرائی دھن چھیڑ دیتا۔!“

”اونٹ مجھے دور ہی سے اچھے لگتے ہیں.....!“ جیمسن بولا..... ”دور کے اونٹ سہانے۔!“
”کیا واقعی مسٹر..... تم ایسا کپڑا خریدو گے جس پر ایکسائز ڈیوٹی اوانہ کی گئی ہو۔!“ جوزف نے

پوچھا۔

”میں صرف تفریح کی غرض سے آیا ہوں تم مطمئن رہو.....!“
”مجھے تو یہیں رکنا ہے.....!“ جوزف جماہی لے کر بولا۔ ”تم دونوں شوق سے اونٹ پر بٹھو..... گاڑی میں پڑا رہو گا..... خدا اس سفید سوریہ سے سمجھے میری ڈھائی بوتلیں۔“
”کیا میں یہاں تمہارے لئے کسی سے بھیک مانگوں.....!“ جیمسن بولا۔

”نہیں جاؤ..... تفریح کرو..... مجھے میرے حال پر چھوڑ دو.....!“ جوزف نے کہا اور گاڑی لائی پھلی سیٹ پر لیٹنے کی کوشش کرنے لگا۔

ظفر نے جیمسن کو وہاں سے چل دینے کا اشارہ کرتے ہوئے کہا۔ ”ٹھیک ہے جوزف کو آرام رنے دو.....!“

وہ دونوں اب اونٹوں کی طرف بڑھ رہے تھے..... ایک ٹولی مغرب کی جانب جا چکی تھی اور

اب دوسری تیار ہو رہی تھی.... اس ٹولی میں ایک بھی مرد نہیں تھا۔ ان خواتین کے سا گاڑیوں میں بیٹھے رہ گئے تھے۔!

”یورہائی نس.... ہم بالکل احمق لگیں گے....!“ جیمسن بولا۔

”شٹ اپ....!“

”ایز یو پلیز....!“

وہ قریب پہنچے تو خواتین انہیں ایسی نظروں سے دیکھنے لگیں جیسے وہ سچ مچ لفنگے ہو۔ آپس میں ان کی کھسر پھسر بھی ہوئی تھی، لیکن ظفر ان کی طرف توجہ دیئے بغیر ایک اونٹ سے گفتگو کرنے لگا۔!

کرایہ طے ہو جانے کے بعد اونٹ بٹھایا گیا۔

”میں آگے بیٹھوں گا....!“ جیمسن نے متفکرانہ لہجے میں کہا۔

”مجھے کوئی اعتراض نہیں.... اونٹ پر سب برابر ہیں۔!“ ظفر بولا۔ انہیں اونٹ

دیکھ کر کچھ مرد بھی گاڑیوں سے اتر کر ادھر چلے آئے تھے۔

”دیکھا آپ نے یورہائی نس....!“ جیمسن بولا.... ”انہیں اونٹ والوں پر اعتماد

ہمیں ڈاکو سمجھتے ہیں۔!“

”تیری شکل ہی ڈاکوؤں جیسی ہے۔!“

”آٹھ اونٹوں کا یہ چھوٹا سا قافلہ چل پڑا تھا۔

”یہ سواری بھی ہے اور جھولا بھی....!“ جیمسن بڑبڑایا۔

”مجھے اپنا مینڈولن یاد آرہا ہے۔!“

”مجھے اس وقت صرف خدا یاد آرہا ہے.... اگر یہ اونٹ دوڑنا شروع کر دے تو

ہوں گے۔!“

”یا گر پڑیں گے یا نہ گریں گے۔!“

”اتنی اونچائی سے گرنے کا مطلب ہوا فریکچر....!“

”فوری طور پر دم بھی نکل سکتا ہے....!“ ظفر بولا۔

”کیا واقعی آپ محض تفریح کی غرض سے ادھر آئے ہیں....!“ جیمسن نے پوچھ

”نہیں....!“

”بعض اوقات میں سوچتا ہوں کہ....!“

جیمن جملہ پورا نہیں کر سکا تھا کیونکہ اونٹ نے ٹھیک اسی وقت کسی ناہموار جگہ پر پاؤں رکھ دیا تھا۔

”کیا ہم پیدل نہیں چل سکتے....!“ اس نے کچھ دیر بعد ظفر سے کہا۔!

”اس کلاسیکل سواری سے تمہاری بیزاری میری سمجھ میں نہیں آتی۔!“

”صاحب میں حقہ نہیں پی سکتا.... پان بھی نہیں کھا سکتا اور ڈیڑھ تھان کا پاجامہ بھی نہیں پہن سکتا زری کی جوتیاں تو شاید میرے فرشتے بھی نہ پہن سکیں۔!“

”اونہہ.... ہاں تو میں کہہ رہا تھا کہ میں یہاں اس مبلغ کو دیکھنے آیا ہوں، جو صرف عورتوں میں تبلیغ کرتا ہے اور ہر اس جگہ پہنچ جاتا ہے جہاں بہت سی عورتیں پائی جاتی ہیں۔!“

”ڈیوٹی....!“

”نہیں نجی طور پر.... سنا ہے اپنے ہی قبیلے سے تعلق رکھتا ہے۔!“

”ہی ہے....!“

”ہاں.... لیکن باتیں پیوں کی سی نہیں کرتا۔!“

”تب تو واقعی دیکھنے کی چیز ہو گا۔!“



جوزف کی حالت تباہ تھی۔ جماہوں پر جماہیاں آرہی تھیں۔ آنکھوں سے پانی بہہ رہا تھا.... جھنجھلاہٹ کا یہ عالم تھا کہ دل ہی دل میں خود کو گالیاں دینے لگا تھا آخر وہ ان کے ساتھ آیا ہی کیوں....؟ یہ بھی کوئی پنک کی جگہ ہے.... یہ لوگ بھی اول درجے کے احمق معلوم ہوتے ہیں۔ عورتوں کو اونٹ پر دیکھنے کے شوق میں دوڑے چلے آئے.... عورتوں کا کیا ہے.... وہ سستی چیزیں خریدنے کے سلسلے میں اپنی زندگی تک داؤ پر لگا سکتی ہیں۔ اگر اس پنک کا مقصد پہلے سے معلوم ہو گیا ہوتا تو وہ ہرگز نہ آتا.... اب پتہ نہیں وہ دونوں کتنی دیر میں واپس ہوں.... اس کا کیا حشر ہو گا۔

اچانک ایک گاڑی اس کے برابر آرکی اور جوزف چونک کر اس کی طرف متوجہ ہو گیا۔!

پھر اس کا منہ کھلا کا کھلا رہ گیا تھا.... کیونکہ یہ ظفر الملک کی گاڑی تھی اور اسٹیرنگ کرنے والی لڑکی بھی وہی تھی.... جوزف سے نظر ملتے ہی اس نے خوش دلی سے ہاتھ ہلا دیا۔
 جوزف نے جھٹکے کے ساتھ اپنا منہ بند کیا اور اس کے جڑے بھینچ کر رہ گئے۔
 وہ کھڑکی سے سر نکال کر بولی ”میں مقامی زبان نہیں بول سکتی کیا تم میری بات سمجھ رہے ہو۔“
 ”میں انگریزی میں گفتگو کر سکتا ہوں۔“ جوزف نے بہت برے لہجے میں کہا۔
 ”تب تو مجھے خوشی ہے میں ایک دشواری میں پڑ گئی ہوں۔“
 ”دوسروں کو مصیبت میں مبتلا کرنے والے خود بھی بڑے عذاب میں پڑ جاتے ہیں کیا تم
 کر سچن ہو۔“

”کیوں نہیں۔“ لڑکی نے فخریہ کہا۔
 ”لیکن تم نے لیروں جیسی حرکت کی تھی۔“
 ”کبھی کبھی مجبور بھی ہو جانا پڑتا ہے وہ لوگ میرا پرس چھین بھاگے تھے جس میں ایک بڑا
 رقم تھی مجھے ان کے پیچھے جانا تھا۔“
 ”تو پھر کیا ہوا۔“

”میں نے انہیں جالیا لیکن اپنا پرس واپس نہ لے سکی انہوں نے میرا مضمک اڑا دیا۔“
 ”تم سے غلطی ہوئی تھی اگر ایسی کوئی بات تھی تو ہماری گاڑی لے بھاگنے کی بجائے ہم
 مدد مانگی ہوتی۔!“

”میں شرمندہ ہوں.... اور تمہاری گاڑی واپس کرنا چاہتی ہوں۔!“
 ”اچھا.... اچھا.... ہماری کوئی چیز ضائع تو نہیں ہوئی۔!“
 ”قطعاً نہیں.... چیک کر لو....!“

جوزف گاڑی سے اتر کر ظفر کی گاڑی کے قریب پہنچا.... ہر چیز جوں کی توں م
 تھی.... اپنی بوتلوں پر نظر پڑتے ہی اس کا چہرہ کھل اٹھا۔
 ”اچھا مسی اب تم اپنی گاڑی سنبھالو....!“

لڑکی اسے گاڑی کی کنجی دے کر اپنی گاڑی میں جا بیٹھی۔
 پھر جوزف نے پلٹ کر نہیں دیکھا تھا کہ وہ کدھر گئی.... باسکٹ میں ہاتھ ڈال کر

بوہل نکالی تھی اور دوبارہ خوش اخلاق بننے کی کوشش کرنے لگا تھا۔
 کسی قدر آنکھیں کھلیں تو اس نے آس پاس کے لوگوں کو حقارت سے دیکھا کیونکہ وہ
 عورتوں کے چکر میں پڑ کر اس ویرانے میں آئے تھے کتنی گھٹیا زندگی گزارتے ہیں، یہ شادی شدہ
 لوگ.... اس نے سوچا۔

کچھ اور بھی سوچتا لیکن اسی وقت ایک پولیس کار قریب آ کر رکی اور اس پر سے ایک آفیسر
 ریوالور تانے اتر ا.... ریوالور کارخ جوزف کی طرف تھا۔
 ”گاڑی سے باہر آؤ....!“ جوزف کو حکم دیا گیا۔
 ”کیوں....!“ جوزف غرایا۔

”باہر آؤ.... ورنہ شوٹ کر دوں گا۔!“
 وہ اسے قہر آلود نظروں سے گھورتا ہوا گاڑی سے اتر آیا.... لیکن اس نے اپنے ہاتھ نہیں
 اٹھائے تھے۔

کچھ اور لوگ بھی اپنی گاڑیوں سے اتر کر ان کے قریب آ گئے۔
 ”لڑکی کہاں ہے....؟“ آفیسر نے جوزف سے سوال کیا۔
 ”میں نہیں جانتا۔!“

”اس کے ہتھ کڑیاں لگا دو....!“ آفیسر نے اپنے پیچھے کھڑے ہوئے کانسٹیبلوں کو مخاطب کیا۔
 ”آخر کیوں....؟ وجہ بھی تو بتاؤ....!“ جوزف نے دماغ ٹھنڈا رکھنے کی کوشش کرتے
 ہوئے کہا۔!

”یہ گاڑی لڑکی چلا رہی تھی....!“
 ”ہاں.... وہی لائی تھی.... اور اپنی گاڑی لے گئی۔!“
 ”کیا مطلب....؟“

”ادھر راستے میں اس کی گاڑی کا ٹائر فلیٹ ہو گیا تھا....!“ جوزف نے طویل سانس لے کر
 کہا اور لڑکی کی کہانی دہرانے لگا۔!

آس پاس کھڑے ہوئے لوگوں نے بھی بتایا کہ ایک غیر ملکی لڑکی کچھ دیر پہلے اس سے گاڑی
 بدل کر وہاں سے گئی ہے۔!

”تم بھی تو غیر ملکی ہی معلوم ہوتے ہو....!“ آفیسر جوزف کو گھورتا ہوا بولا۔
 ”ہوں....! یقیناً ہوں.... لیکن ایک بہت بڑے آدمی کا ملازم ہوں.... اسے جس
 معلوم ہو گا کہ میں کسی ناگہانی مصیبت میں پھنس گیا ہوں تو وہ زمین آسمان ایک کر دے گا۔!“
 ”وہ دونوں کہاں ہیں جن کا ذکر تم نے ابھی کیا ہے....؟“
 ”ادنٹ پر بیٹھ کر ادھر گئے ہیں....!“ جوزف نے مغرب کی طرف ہاتھ اٹھا کر کہا۔
 ”تمہیں ہمارے ساتھ چلنا ہو گا۔!“ آفیسر نے سخت لہجے میں کہا۔!
 ”گاڑی کی کنجی میرے پاس ہے۔ اس لئے ان لوگوں کی واپسی سے قبل میں کہیں نہ جاسکوں گا
 پھر جوزف انہیں دھمکیاں ہی دیتا رہ گیا تھا اور اس کے ہتھ کڑیاں لگ گئی تھیں۔!“



خیموں اور چھول داریوں کی یہ بستی کپڑا بازار کے نام سے مشہور تھی۔ شہر میں جو کپڑا
 روپے گز بکتا تھا یہاں اس کی قیمت چار پانچ روپے گز سے زیادہ نہیں ہوتی تھی!
 شہر سے یہاں تک آنے والوں کو خاصی دشواریاں پیش آتی تھیں لیکن اس کے باوجود
 اور غیر ملکی کمپروں کی کشش انھیں کھینچ ہی لاتی تھیں۔
 جیمن تھیر آمیز نظروں سے چاروں طرف دیکھ رہا تھا.... دفعتاً چپک کر بولا ”انیسوی“
 کے کسی فوجی پڑاؤ کا بازار معلوم ہوتا ہے... بس کٹور اکھٹکانے والے سکوں کی کمی محسوس ہوتی ہے
 ”ہے ناکلا سیکل چیز....!“

”بالکل ہے.... یورہائی نس.... میں آپ کا ممنون ہوں۔!“
 ”اب کچھ خریدنا بھی چاہئے.... ورنہ وہ خواتین سمجھیں گی کہ ہم انہی کے لئے آئے تھے
 ”سمجھنے دیجئے....!“

”ہم یورپ میں نہیں ہیں....!“
 ”لیکن وہ کہاں ہیں.... جس کے لئے آپ آئے تھے۔!“
 ”دیکھیں گے، چلو پہلے دکانیں دیکھیں، تمہارے سوٹ کیلئے چار خانے کا کوئی پیس ہاتھ آجائے
 ”یہاں کے پیسوں کو غرارہ سوٹ پہننا چاہئے۔!“
 ”ضرور لیکن ڈاڑھی مونچھیں صاف کرا کر تاکہ یہاں کے کلچر کے مطابق کم از کم ہجڑ

نظری آسکیں۔“

”آپ اپنے دماغ کی خبر لیجئے یورہائی نس....!“

”چلو....!“ ظفر اسے دھکیلتا ہوا آگے بڑھا۔

خیموں میں اعلیٰ قسم کے کپڑوں کی دکانیں تھیں.... وہ ایک ایک خیمہ دیکھتے پھرے لیکن کہیں بھی مردوں کے استعمال کے کپڑے نہ دکھائی دیے۔!

”یہ کیا قصہ ہے.... یورہائی نس....!“

”مرد.... یہاں کہاں ہیں.... صرف خواتین آتی ہیں اس لئے انہی کے استعمال کے کپڑے ہی ملیں گے۔!“

”تو ہم یونہی.... خواہ مخواہ....!“

”بکواس مت کرو.... ابھی کچھ دیر پہلے تم نے خوشی کا اظہار کیا تھا....!“

”میں سمجھا تھا کہ یہاں کسی خیمے میں نانہائی کی دکان بھی ہوگی۔!“

ظفر کچھ نہ بولا.... وہ ایک مجمعے کی طرف متوجہ ہو گیا تھا جہاں عورتوں کے مردوں کے اوپر ایک مردانہ ہی چہرہ دکھائی دیا.... وہ کچھ کہہ رہا تھا۔!

یہ دونوں بھی تیزی سے آگے بڑھے۔

ہی گدھے پر سوار تھا....! یہ دونوں مجمعے سے کسی قدر ہٹ کر کھڑے ہوئے کیونکہ یہاں صرف عورتیں ہی عورتیں تھیں۔!

ہی ان سے کہہ رہا تھا۔ ”سمجھا تا رہا ہوں.... سمجھا تا رہوں گا.... تم اگر چاہو تو یہ سوسائٹی آدمیوں کی سوسائٹی بن سکتی ہے۔ تم اچھی طرح جانتی ہو کہ تمہارے مرد کس قسم کی کمائی گھڑ لاتے ہیں اگر تم گندی کمائیوں کو گندی نالیوں میں بہانا شروع کر دو تو یہ سارا انتشار ختم ہو سکتا ہے۔!“

”تم پہلے اپنی شکل تو دیکھو....!“ کسی عورت نے چیخ کر کہا۔

”اس شکل میں تو تم میرے گرد اکٹھا ہو گئی ہو.... جبہ و دستار میں آتا تو اس قابل بھی نہ سمجھتیں.... میں کہتا ہوں قبل اس کے کہ کوئی بڑی تباہی کشت و خون کی شکل میں تم پر نازل ہو جائے ہوش میں آ جاؤ.... ورنہ دیکھو.... میں تمہاری اولادوں کو تم سے جدا کر دوں گا۔!“

”مت بکواس کرو....!“ کئی آوازیں ابھریں۔

”اچھی بات ہے... تم دیکھ لینا... وہ تمہارے گھر چھوڑ دیں گے.... بھیک مانگتے پھریں گے لیکن رشوت یا کسی دوسرے ناجائز طریقے سے حاصل کی ہوئی دولت کو ہاتھ نہیں لگائیں گے۔!“

اچانک کئی دکاندار گالیاں بکتے ہوئے مجمعے کی طرف دوڑ پڑے.... عورتیں تتر بتر ہو گئیں اور ہی کو گدھے سے دھکیل کر پٹائی شروع کر دی گئی۔!

ظفر اور جیمسن اسے بچانے کے لئے دوڑ پڑے تھے۔!

”اوہو.... ایک اور بھی ہے....!“ ایک دکاندار نے جیمسن کا گریبان پکڑتے ہوئے کہا۔

”یہ کیا بے ہودگی ہے....!“ جیمسن نے اس کا ہاتھ جھٹک دیا۔

”تم اوہر کیوں آتا ہے.... ہمارا دھندا خراب کرنے۔!“

”ہم لوگ خریداری کے لئے آتے ہیں۔!“

”جھوٹے ہو.... بھاگ جاؤ یہاں سے۔!“

دوسری طرف ظفر نے بدقت ہی کو دکانداروں کے زرخے سے نکال کر دوبارہ گدھے پر سوار کرا دیا تھا۔

”چلو....!“ اس نے گدھے کی لگام پکڑتے ہوئے جیمسن کو پکارا۔

ان کے وہاں سے ہٹتے ہی عورتوں نے زور زور سے قہقہے لگائے تھے۔!

”کیوں بھائی.... تم کون ہو.... اور یہ سب کیا تھا....؟“ ظفر نے ہی کو مخاطب کیا، جو پلکیں جھپکائے بغیر فضا میں گھورے جا رہا تھا۔! اس نے چونک کر انہیں یونہی سرسری طور پر دیکھ اور پھر پلٹ کر قہقہہ لگانے والی خواتین کو دیکھا۔!

”ایک دن تمہیں رونا پڑے گا....!“ وہ ہاتھ اٹھا کر چیخا تھا۔!

”اے بھائی اب بس بھی کرو.... کہیں یہ عورتیں ہی نہ تم پر ٹوٹ پڑیں۔!“ ظفر نے اس شانہ تھپک کر کہا۔

”سنو دوستو.... میں حقیقتاً تم میں سے نہیں ہوں....!“ ہی نے تلخ لہجے میں جواب دیا۔

”وہ تو تمہارے اطوار ہی سے ظاہر ہے۔!“ جیمسن نے آگے بڑھ کر کہا۔ ”ہم نہ بچاتے تو کاندار تمہیں زندہ نہ چھوڑتے۔!“

”میں مرنے ہی کے لئے گھر سے نکلتا ہوں۔!“

”مگدھے پر سوار ہو کر....!“

”میرا مضحکہ نہ اڑاؤ دوست.... میں تمہاری طرح بے جسی کی زندگی گزارنے کے لئے یہی نہیں بنا.... یقین کرو.... میرے پاس اتنے پیسے نہیں ہوتے کہ بال ترشوا سکوں.... میرے تن پر، جو میلے کپلے کپڑے دیکھ رہے ہو ان کے علاوہ اور کچھ نہیں ہے میرے پاس....!“

”میرے ساتھ چلو....! میں تمہارے بال بھی ترشوا دوں گا.... اور کم از کم چار جوڑے کپڑوں کا بھی انتظام کر دوں گا....“ جیمسن بولا۔

”تب تم بھی یہی نہیں معلوم ہوتے.... پھر یہ بہرہ کس لئے....؟“

”مجھے بال ترشوانے کا وقت نہیں ملتا....!“

یہی کچھ نہ بولا۔

”اب کہاں جاؤ گے....!“ ظفر نے پوچھا۔

”کہیں بھی نہیں.... موت سے نہیں ڈرتا.... اگر یہ عورتیں چاہیں تو پوری قوم سدھر سکتی ہے۔!“

”کیا قوم قوم کی رٹ لگا رکھی ہے.... کلاسیکی لٹریچر پڑھو اور آثار قدیمہ میں دلچسپی لو.... سارے دکھ دور ہو جائیں گے....!“ جیمسن نے اسامہ بتا کر بولا۔

”تم لوگوں کا ذریعہ معاش کیا ہے....!“ دفعتاً ہی نے سوال کیا۔

”ٹھگی....!“ ظفر اس کی آنکھوں میں دیکھتا ہوا مسکرایا۔

”تو پھر تم بھی اپنے بُرے انجام کے منتظر رہو....!“

”اگر تم ہم کو سیدھی راہ پر لگا دینے کا وعدہ کرو تو ہم تم سے کبھی کبھی ملتے رہا کریں گے۔!“

ظفر بولا۔

”مجھ سے کہاں ملو گے.... میرا کوئی ٹھکانا نہیں ہے۔!“

”فی الحال ہمارے ساتھ چلو....!“

”یہاں میں نے ایک ہفتے کا پلان تیار کیا ہے جس کے اختتام کو ابھی تین دن باقی ہیں.... اس سے پہلے میں کہیں نہ جاسکوں گا۔!“

”اچھی بات ہے....! میرا کارڈ اپنے پاس رکھو....!“ ظفر نے اپنا وزیٹنگ کارڈ اس کی طرف

بڑھاتے ہوئے کہا۔ ”جب کبھی فرصت ملے میرے پاس ضرور آنا.... شاید میں تمہارے کسی کام آسکوں۔!“

”کوئی ٹھگ میرے کس کام آسکتا ہے...؟“

”چلو تو پھر تم ہی میرے کام آ جانا.... میں تمہاری باتیں سننا چاہتا ہوں.... یہ معلوم کر چاہتا ہوں کہ ان کی اولادوں کو ان سے کس طرح جدا کر سکو گے۔!“

”نیکی اور صداقت کے نام پر....!“ جواب ملا۔

”میرا خیال ہے کہ اس کے ہاتھ پیر باندھ کر کسی اونٹ پر ڈالیں اور لے بھاگیں۔!“ جیمسن بولا۔

”تم خاموش رہو....!“ ظفر نے اسے گھونسنہ دکھا کر کہا۔

”اس کے بھلے کو کہہ رہا تھا.... ورنہ یہ لوگ اسے مار ڈالیں گے....!“

”چار دن سے برابر پٹ رہا ہوں....!“ ہی مسکرا کر بولا۔

”تب تو ہمیں چپ چاپ کھسک جانا چاہئے یورہائی نس....!“

”ہوں....! اچھا....!“ ظفر ہی کی طرف مصافحہ کے لئے ہاتھ بڑھاتا ہوا بولا۔

”ہر جگہ ہی ہاتھ ملتے ہیں.... دل نہیں ملتے۔!“ ہی نے ٹھنڈی سانس لے کر کہا اور ایسا

بنایا جیسے مصافحہ بے حد ناگوار گذرا ہو۔!

واپسی کے سفر میں ان کا اونٹ تنہا تھا۔!

”آپ کو گاڑی کی فکر بھی ہے یا نہیں....!“ جیمسن اونگھتے اونگھتے چونک کر بولا۔

”ملنی ہوگی مل جائے گی....!“ ظفر نے لا پرواہی سے کہا۔!

”میں نے اکثر مفلسی میں بھی آپ کو نواب زادہ ہی پایا ہے۔!“

”شکریہ جیمسن.... نواب زادگی کے علاوہ میرے پاس اور کچھ نہیں ہے۔!“

”تو پھر مجھے اس نواب زادگی ہی میں سے کم از کم دس فیصد عطا فرمائیے....! تنخواہ تو بڑا

سے رہی۔!“

”آج سے اپنے نام کے ساتھ دس فیصد نواب زادہ لکھا کرو.... مجھے کوئی اعتراض نہیں۔

”شکریہ یورہائی نس....!“

”ویسے تمہیں اونٹ پر تنخواہ کیوں یاد آتی ہے۔!“

”اونٹ کی سواری ایک ایسی مشقت ہے جس کا کوئی صلہ نہیں۔!“

”حوصلہ جیمنس حوصلہ....!“

”کس برتن پر.... لڑکی کی گاڑی میں کھانے کی کوئی چیز نہیں دکھائی دی تھی۔!“

”اس پی کے بارے میں تمہارا کیا خیال ہے....؟“

”فراڈ معلوم ہوتا ہے....!“

”کس قسم کا فراڈ....!“

”عورتوں کے ہاتھوں پٹنے کا شائق معلوم ہوتا ہے.... اس لئے ایسی باتیں کرتا ہے....

رنہ حرام خوری تو ایک آفاقی واقعیت ہے.. ایک ہی اور ایک گدھا اس سلسلے میں کیا کر سکے گا۔!“

ظفر خاموش رہا.... تھوڑی دیر بعد جیمنس پھر بولا.... ”یہ سفر اس کے باوجود بھی میری

مجھ میں نہیں آسکا....!“

”میں اسے بس ایک نظر دیکھنا چاہتا تھا....!“ ظفر نے جواب دیا۔!

”مقصد....؟“

”تم بھی جی نہیں ہو لہذا اپنے اس طے کا مقصد بیان کرو....!“

”میں سو فیصد ہی ہوں.... اپنی کھال میں مست رہنے والا۔!“

”یہ بکو اس ہے.... تم پیوں کی طرح گندے نہیں رہتے۔!“

”ہو سکتا ہے میرے والدین دھوبی رہے ہوں....!“

ساربان اونٹ کی نکیل پکڑے پیدل چل رہا تھا.... جیمنس اسے غور سے دیکھتا ہوا بولا۔

میرا خیال ہے کہ اب ہم اسے اونٹ پر بٹھادیں اور خود اونٹ کی نکیل پکڑ کر پیدل چلیں۔!“

”اس سے فائدہ....؟“

”اونٹ سے پہلے وہاں پہنچ جائیں گے۔!“

دراصل واپسی کا سفر دونوں ہی کے لئے تکلیف دہ ثابت ہو رہا تھا۔!

اور پھر جب وہ اس جگہ پہنچے جہاں کاریں پارک تھیں تو انہیں لڑکی کی گاڑی کی بجائے اپنی

ذی نظر آئی جس کے قریب دو مسلح کاشیل کھڑے تھے۔

”اوہو.... ہماری پولیس کتنی تیز ہے۔!“ جیمنس خوش ہو کر بولا۔



نی

نے

کی

وں

لہ

منہ

عمران کہیں جانے کی تیاری کر رہا تھا کہ کسی نے باہر سے کال میں کاٹن دیا۔

”آجاؤ.... دروازہ کھلا ہوا ہے۔!“ عمران نے اونچی آواز میں کہا۔

اور پھر کیپٹن فیاض کو اندر داخل ہوتے دیکھ کر سر سہلانے لگا۔

”میں جلدی میں ہوں....!“ فیاض نے خشک لہجے میں کہا۔ ”میرے ساتھ چلو....!“

”جلدی میں صرف لوٹا اٹھایا کرتے ہیں کسی کو ساتھ نہیں لے جاتے۔!“

”بچھتاؤ گے.... تمہارا ہی معاملہ ہے۔!“

”مجھے یاد نہیں پڑتا کہ مجھ سے دوا لے گئے ہو۔!“

”اچھی بات ہے.... تو پھر اب عدالت ہی میں ضمانت کے منتظر رہنا....!“ فیاض

کے لئے مڑتا ہوا بولا۔

”ٹھہرو....!“ عمران نے جھپٹ کر اس کا بازو پکڑتے ہوئے کہا۔ ”پان کھاتے جاؤ۔“

”گاڑی ہی میں بیٹھ کر باتیں کر سکوں گا.... وقت نہیں ہے۔!“ فیاض نے خشک لہجے

”اچھا اچھا میں چل رہا ہوں۔!“ عمران بولا۔

فیاض کی گاڑی میں اس کا ایک ماتحت انسپکٹر بھی موجود تھا۔

عمران فیاض کے ساتھ اگلی سیٹ پر بیٹھ گیا.... فیاض ہی ڈرائیو کر رہا تھا۔ کچھ د

فیاض بولا۔ ”ہم شاہ آباد کے پولیس اسٹیشن کی طرف جا رہے ہیں۔!“

”وہاں پہنچ کر میرے لئے چیونگم منگوا دینا۔!“

”کسی ماتحت کی موجودگی میں تمہاری کوئی بے ہودگی پسند نہیں کروں گا۔!“ فیاض

لہجے میں آہستہ سے کہا۔

”تب پھر وہیں چل کر بتانا کہ وہاں میری موجودگی کا کیا مطلب ہے۔!“

”میں یہیں بتائے دیتا ہوں۔!“

”نہیں.... یہاں نہیں....!“ عمران نے غیر ضروری سنجیدگی کا مظاہرہ کیا۔

اس پر فیاض نے اسے نککیوں سے دیکھ کر کہا۔ ”کیوں....؟ کوئی خاص بات ہے

”میں تمہیں اس لذت سے محروم نہیں کرنا چاہتا، جو مجھے متحیر دیکھ کر محسوس کر

الہال یونہی چلنے دو....!“

”تو تم جانتے ہو....!“ فیاض غریبا۔

”میں کیا جانتا ہوں....؟“ عمران کے لہجے میں حیرت تھی۔

”اچھی بات ہے....! وہیں پہنچ کر دیکھ لینا....!“ فیاض جھنجھلا کر بولا۔

اس کے بعد بقیہ راستہ خاموشی ہی سے طے ہوا تھا.... شاہ آباد پولیس اسٹیشن کے انچارج جس انداز میں فیاض کا استقبال کیا تھا اس میں کسی قدر حیرت بھی شامل تھی۔

”ان تینوں کو بلوایئے....!“ فیاض نے اس سے کہا۔

”جی....!“ اس کی آنکھیں حیرت سے پھیل گئیں۔

”اس کا کیا مطلب ہے....!“ فیاض اسے گھورتا ہوا بولا۔

”جناب عالی.... آپ ہی نے تو بعد میں فرمایا تھا کہ انہیں چھوڑ دو میں تصدیق کر چکا ہوں سچ ان کی کار لے بھاگی تھی۔!“

”بکو اس مت کرو....!“ فیاض دانت پیس کر بولا.... ”اس اطلاع کے بعد کہ میں پہنچ رہا.... میں نے تمہیں دوبارہ فون نہیں کیا تھا۔!“

”نہیں....!“ انچارج کے چہرے پر سراپیمگی کے آثار نظر آئے۔

عمران اس دوران میں احمقوں کی طرح ایک ایک کا منہ تکتا رہا تھا.... دفعتاً فیاض کو مخاطب بولا۔ ”تم نے چیونگم منگوا دینے کا وعدہ کیا تھا۔!“

”خاموش رہو....!“ فیاض بھر گیا.... اور عمران نے سہم جانے کی ایکٹنگ کرتے ہوئے سے ہونٹ بھینچ لئے۔!

”ان میں سے کسی نے کسی کو فون تو نہیں کیا تھا....!“ فیاض نے انچارج سے پوچھا۔

”نہیں جناب عالی....!“

”کیا وہ میری ہی آواز تھی....!“

”اگر میں نے آپ کی آواز پہچانی نہ ہوتی تو مجھ سے ایسی غلطی سرزد نہ ہو سکتی۔! بہر حال میں ہوں۔!“

”خیر.... خیر.... اچھا.... میرے ساتھ آؤ....!“ فیاض اٹھتا ہوا بولا۔ وہ اسے دوسرے

کمرے میں لے گیا تھا۔

عمران نے فیاض کے ماتحت انسپکٹر شکیل کی طرف دیکھا اور شکوہ کرنے کے سے انداز بولا۔ ”تمہارے صاحب سے مجھے ایسی توقع نہیں تھی۔!“

”کیسی توقع جناب....؟“

”گھر سے وعدہ کر کے چلے تھے کہ شاہ آباد پہنچ کر چو نگم منگوا دوں گا۔!“

”میں اس سلسلے میں کیا عرض کر سکتا ہوں....!“

”کوئی کچھ نہیں کہہ سکتا....!“ عمران ٹھنڈی سانس لے کر بولا۔ ”صاحب اختیار ٹھہر۔“

کچھ دیر بعد فیاض واپس آگیا.... اس کی آنکھیں غصے سے سرخ ہو رہی تھیں۔!

”چلو اٹھو....!“ اس نے عمران سے کہا اور وہ سہمے ہی ہوئے سے انداز میں اٹھ کھڑا ہوا۔

واپسی کے سفر میں فیاض نے خاموشی اختیار کر لی تھی.... عمران بھی کچھ نہ بولا۔ فیاض

کبھی تنکھیوں سے اسے دیکھنے لگتا تھا۔!

شہر میں پہنچ کر اس نے اپنے ماتحت کو ایک جگہ گاڑی سے اتار دیا۔!

”تم مجھے وہاں کیوں لے گئے تھے....!“ عمران نے طویل سانس لے کر سوال کیا۔!

”تم اچھی طرح جانتے ہو....!“ فیاض غرایا۔

”اچھا اب براہ کرم آدمیوں کی طرح گفتگو کرو.... ورنہ میں چلتی گاڑی سے چھلانگ لگا

گا۔!“ عمران نے کہا۔

”مگر تم نہیں جانتے تو پھر وہ کون تھا جس نے میری آواز میں اسٹیشن انچارج کو غلط مشورہ دیا

”تمہارا ہی ریکارڈ کہیں سے بچ گیا ہو گا۔!“

”تم جھوٹے ہو.... ان میں سے کسی نے یقیناً تمہیں اطلاع دی ہو گی.... انچارج

جھوٹ بول رہا ہے اس نے انہیں فون استعمال کرنے کی اجازت دے دی ہو گی۔!“

”ان میں سے کسی کا نام بھی لو پیارے.... پہیلیاں نہ بھجواؤ....!“

”جوزف.... ظفر الملک اور اس کا ملازم جمن....!“

”اس کے منہ پر جمن نہ کہہ دینا امان جائے گا.... جیمسن کہلاتا ہے.... ہاں تو خیر

قصہ کیا ہے؟“

”یہ تینوں ایک الزام کے تحت گرفتار کئے گئے تھے... اور انچارج نے مجھے اطلاع دی تھی۔“
 ”بھلا تمہیں کیوں اطلاع دی تھی اپنے حلقے کے ڈی ایس پی یا ایس پی کو اطلاع دینی چاہئے
 تھی۔!“

”تمہیں اس سے کیا سروکار....!“

”کس الزام کے تحت انہیں گرفتار کیا گیا تھا....؟“

”یہ میں نہیں بتاؤں گا۔!“

”تو اب تم میرے دوستوں کے پیچھے پڑ گئے ہو.... گاڑی روکو.... میں یہیں اتروں گا۔!“

”تم میرے ساتھ دفتر چل رہے ہو....؟“

”وہاں منگوا دو گے چیونٹم....؟“

”تمہیں اعتراف کرنا پڑے گا کہ ان میں سے کسی نے تم سے فون پر رابطہ قائم کیا ہو گا۔!“

”فون پر رابطہ.... شش.... میرے اور جوزف کے درمیان ٹیلی فون پر چلتی ہے۔!“

”عمران سنجیدگی سے گفتگو کرو.... ورنہ بڑے خسارے میں رہو گے۔!“

”نیوز پرنٹ پر کنٹرول ہو جانے کی بنا پر ویسے ہی خسارے میں چل رہا ہوں تم کون سا بڑا تیر
 وگے....؟“

”اچھی بات ہے اتر جاؤ گاڑی سے.... اب ان تینوں کے حلقے مشتہر کرواؤں گا مجھ سے بچ کر
 ال جائیں گے۔!“

”تم سے بچ کر تو میں بھی کہیں نہیں جاسکتا.... وہ بیچارے کیا مال ہیں۔!“

”بہتری اسی میں ہے کہ اعتراف کر لو....!“

”کیپٹن فیاض.... میں پھر بے حد نرمی سے پوچھتا ہوں کہ اصل واقعہ کیا ہے۔!“

”دفتر چل کر بتاؤں گا۔!“

”اچھی بات ہے.... اگر تم یہی سمجھتے ہو کہ وہاں پہنچ کر زیادہ با اختیار ہو جاؤ گے تو یہ تمہارا
 نڈاؤ فکر ہے۔!“

فیاض کچھ نہ بولا۔! بالآخر وہ دفتر میں پہنچ گئے.... فیاض نے بیٹھے ہی میز کی وراز سے ایک
 بریکال کر عمران کے سامنے ڈال دی۔

”اے پیچانتے ہو....؟“

”کوئی یوروپین لڑکی ہے....!“ عمران نے احمقانہ انداز میں کہا۔

”اس کا ظفر الملک سے کیا تعلق ہے....!“

”یہ لڑکی ہے اور وہ لڑکا ہے....!“

”عمران....! سنجیدگی سے....!“ فیاض نے آنکھیں نکالیں۔!

”تم گھاس تو نہیں کھا گئے....! اگر کوئی تعلق بھی ہوگا تو مجھے اس کا علم کیونکر ہو سکا

”خیر.... خیر.... بہتری اسی میں ہے کہ ان تینوں کو فوراً حاضر کرو....!“

”اگر یہ بات ہے کیپٹن فیاض تو اسے نوٹ کرو.... تین گھنٹے کے اندر اندر ان تینوں

مجھے ملنا چاہئے۔!“

”کیا مطلب....!“

”اگر وہ تین گھنٹے کے اندر اندر مجھے نہ ملے تو تمہارے منکے کو الٹ پلٹ کر رکھ دو!

”دھمکی دے رہے ہو....!“

”محض دھمکی نہیں.... اس پر عمل بھی کروں گا۔!“ عمران اٹھتا ہوا بولا۔

”بیٹھو.... بیٹھو.... یقین آ گیا کہ تم لا علم ہو....!“ فیاض کے ہونٹوں پر جھ

مسکراہٹ نظر آئی۔

”میرے پاس وقت نہیں ہے....!“ عمران دروازے کی طرف بڑھتا ہوا بولا۔!

”تمہیں بعد میں افسوس ہوگا اگر تم نے میری بات نہ سنی.... اب مجھے یقین آ

تینوں کسی سازش کا شکار ہوئے ہیں۔!“

عمران واپس آکر بیٹھ گیا۔

”یہ لڑکی ظفر الملک کی گاڑی میں دیکھی گئی تھی اور پھر وہ گاڑی اس جگہ کھڑ

جہاں سے کپڑا بازار کے لئے اونٹ ملتے ہیں.... صرف جوزف گاڑی میں موجود تھ

جن کپڑا بازار میں تھے.... واپسی پر وہ بھی پکڑ لئے گئے۔!“

”سوال تو یہ ہے کہ پکڑے کیوں گئے۔!“

”ہمیں عرصہ سے اس لڑکی کی تلاش ہے۔!“

”کس بناء پر....!“

”تفصیل نہیں بتائی جاسکتی۔!“

”ان تینوں نے اس سلسلے میں کیا بیان دیا تھا۔!“

”لڑکی اپنی گاڑی چھوڑ کر ان کی گاڑی لے بھاگی تھی۔!“

”اور تمہیں اس پر یقین نہیں ہے....!“

”جب تک کہ اپنے طور پر ان سے سوالات نہ کر لوں مطمئن نہیں ہو سکتا۔!“

”مور شاہ آباد کے اسٹیشن انچارج نے تمہارے حکم کی تعمیل کرتے ہوئے انہیں چھوڑ بھی دیا۔!“

”میں نے ایسا کوئی حکم نہیں دیا تھا....!“

”اور میں بھی اتنا گدھا نہیں ہوں کہ ایسے موقع پر تمہارا بہرہ پ بھر کر متعلقہ لوگوں کی

گردنیں پھنسا دوں۔!“

”میرا یہی خیال تھا کہ تم نے میری آواز بنا کر اسٹیشن انچارج کو دھوکہ دیا ہو گا۔!“

”میں اول درجے کا بیوقوف ہوں مجھ سے ایسی عقل مندی سرزد نہیں ہو سکتی۔!“



ظفر کو حیرت تھی کہ یک بیک انہیں رہائی کیونکر مل گئی.... پکڑے گئے تھے اس الزام پر کہ گاڑی کسی لڑکی کے پاس دیکھی گئی تھی.... لیکن یہ نہیں معلوم ہو سکا کہ لڑکی کا کیا قصور تھا۔!

پولیس اسٹیشن سے نکل کر سیدھے شہر کی جانب بھاگے۔!

”یہ سب کیا تھا مسٹر....!“ جوزف نے ظفر سے سوال کیا۔!

”تم نے اس لڑکی سے کیا معلوم کیا تھا....؟“

”وہ تو کہہ رہی تھی کہ مجبوراً اس سے وہ غلط حرکت سرزد ہوئی تھی۔!“

”کیا مجبوری تھی....؟“

”کچھ لڑکے اس کا پرس چھین بھاگے تھے.... ان کا تعاقب کرنا چاہتی تھی۔!“

”پھر کیا ہوا....؟“

”ان سے پرس واپس لینے میں کامیاب نہیں ہوئی تھی.... گاڑی واپس کر گئی....!“

”خود اس کے بارے میں تم نے کیا معلوم کیا تھا....؟“

”کچھ بھی نہیں.... لیکن جب اس کے چلے جانے کے بعد پولیس پہنچی تو میں نے سوچا مجھے اس لڑکی کو روکے رکھنا چاہئے تھا.... یقیناً اس نے خود ہی کوئی غیر قانونی حرکت کی ہوگی.. تبھی تو پولیس کو اس کی تلاش تھی!“

”تم اس وقت عقل مندی کی باتیں کر رہے ہو....!“ جیمسن بولا۔

”لیکن ہمیں یک بیک رہائی کیسے نصیب ہو گئی....!“ ظفر بڑبڑایا۔

”باس کو معلوم ہو گیا ہوگا!“

جیمسن ہنس پڑا، ہنسنے کا اندازہ جوزف کو پسند نہ آیا.... اس نے کہا۔ ”کیا تم میرے بار مٹھکے اڑانا چاہتے ہو!“

”نہیں.... نہیں.... جھگڑا نہیں!“ ظفر نے دخل اندازی کی اور بات آگے نہ بڑھ سکی

اچانک اگلے موڑ پر ظفر کو پورے بریک لگانے پڑے تھے!

اگر ایسا نہ کرتا تو ایک بڑا حادثہ رونما ہوتا.... بائیں جانب سے آنے والی گاڑی بھی رفتاری سے آئی تھی.... غلطی اس کی تھی، لیکن اسٹیرنگ کرنے والے نے انہیں گندی گالیاں دیں اور اپنی گاڑی آگے بڑھالے گیا۔ ظفر نے بھی اسی سمت گاڑی موڑ دی تھی!

”کیوں.... کیوں....؟ یو رہائی نس....!“

”اس بے ہودہ کو سبق دوں گا....!“ ظفر بولا۔

”کیوں خواہ مخواہ وقت ضائع کرتے ہیں.... شہر چلے....!“

”نہیں ہر گز نہیں....!“ جوزف بولا ”سبق دینا ہی چاہئے.... غلطی اسی کی تھی!“

”ابھی کہاں سے آرہے ہو....!“

”حوالات سے....!“ جوزف نے لاپرواہی سے کہا۔

”اس بار جیل جاؤ گے!“

”بد تمیز آدمیوں کو ضرور سزا دینی چاہئے....! خواہ کچھ ہو!“

ظفر تھوڑے فاصلے سے اگلی گاڑی کا تعاقب کرتا رہا.... گالیاں دینے والا اگر سفید

ملکی نہ ہوتا تو شاید جوزف کے کان پر جوں بھی نہ ریگیتی!

”سبق ہی دینا ہے تو ذرا جلدی کیجئے جناب عالی....!“ جیمسن نے براہِ سامنہ بتا کر کہا۔

”تمہیں کیا پریشانی ہے....؟“

”ٹھیک تین بجے مجھ کو پبلک لائبریری پہنچنا ہے....!“

”پبلک لائبریری اتوار کو بند رہتی ہے۔!“

”پبلک لائبریری کے قریب ایک پان والا رہتا ہے.... جو ایک اچھا داستان گو ہے....!“

اسے طلسم ہو شر باکی تین جلدیں زبانی یاد ہیں۔!“

”خاموش بیٹھے رہو....!“

”سوال تو یہ ہے کہ آپ کب تک اس کے پیچھے چلتے رہیں گے....؟“

”شٹ اپ....!“

”مسٹر ظفر کا خون گرم ہے....!“ جوزف بولا۔ ”اور یہ ایک قابل قدر صفت ہے.... خون

ٹھنڈا ہو جائے تو آدمی کو خود کشی کر لیتی چاہئے۔!“

”مسٹر جوزف تمہیں میرے باس کو درغلانے سے کیا مل جائے گا۔!“

”تم لکھنے پڑھنے والے آدمی ہو.... ان باتوں کو کیا سمجھو گے.... اگر بیٹا کسی سے شکست

کھاتا ہے تو قبر میں باپ کی ہڈیاں کڑکڑاتی ہیں۔!“

ظفر کو عقبی آئینے میں تیسری گاڑی دکھائی دی اور وہ گاڑی پہلی ہی نظر میں پہچان لی گئی....

کیونکہ وہی تو ان کے موجودہ مصائب کا باعث بنی تھی۔!

”جیمسن ذرا پیچھے دیکھنا.... کیا لڑکی ہی ہے اس گاڑی میں۔!“ ظفر بولا۔

جیمسن مڑا اور بے ساختہ ہنس پڑا۔

”ہے نا....؟“

”ٹھہر و بتاتا ہوں....!“ ظفر نے اپنی گاڑی کی رفتار کم کر کے پچھلی گاڑی کو آگے نکل جانے

کا راستہ دیا اور وہ فراٹے بھرتی ہوئی آگے نکل گئی۔!

”کیا مطلب....؟“ جیمسن بڑبڑایا۔

”کوئی بڑا کھیل معلوم ہوتا ہے۔!“

لڑکی کی گاڑی اگلی گاڑی سے بھی آگے نکل کر ترچھی ہوئی تھی اور دونوں کے بریک

چڑھائے تھے۔

جتنی دیر میں ظفر کی گاڑی قریب پہنچتی مرد اپنی گاڑی سے اتر کر لڑکی کے پاس پہنچ
 تھا.... اس نے اس کے بال پکڑے اور گاڑی سے باہر کھینچ لیا.... لڑکی اس سے لپٹ پڑی۔
 ظفر نے اپنی گاڑی سے چھلانگ لگائی اور مرد کا کالر پکڑ کر جھٹکا دیا۔
 وہ لڑکی کو چھوڑ کر پلٹ پڑا.... لیکن اتنی دیر میں ظفر کا گھونسا اس کے جڑے پر پڑ چکا تھا۔
 وہ دوسری طرف الٹ گیا.... لڑکی پھر اپنی گاڑی میں بیٹھ کر رنو چکر ہو گئی۔
 ”ٹھہرو....!“ ظفر ہاتھ اٹھا کر چیخا تھا.... لیکن کون سنتا ہے۔!
 اتنے میں اس نے جوزف کی آواز سنی.... ”ارے.... ارے.... یہ تو مر گیا....؟“
 ”کیا....؟“ ظفر بوکھلا کر گرے ہوئے غیر ملکی کی طرف جھپٹا۔!
 وہ سڑک پر لمبا لمبا لیٹا ہوا تھا....!
 ”اوہ.... واقعی....! ظفر سیدھا کھڑا ہوتا ہوا بولا۔ ”بھاگو....!“
 پھر وہ اپنی گاڑی میں بیٹھے تھے اور بڑی سراسیمگی کے عالم میں شہر کی طرف روانہ
 تھے۔!



عمران کمرے میں ٹہل ٹہل کر ظفر کی کہانی سن رہا تھا اس کے خاموش ہوتے ہی بولا۔
 ”تم کیپٹن فیاض کو صرف اسی حد تک بتاؤ گے کہ رہائی کے بعد سیدھے شہر آئے تھے۔!
 ”اور وہ بے چارہ، جو ایک ہی گھونے میں مر گیا....!“ جیمسن بول پڑا۔
 ”کیا تم اس کے ساتھ دفن ہونا پسند کرو گے....؟“
 اس سوال پر جیمسن بغلیں جھانکنے لگا۔!
 ”تم اپنی زبان قطعی بند رکھو گے.... ظفر کے بیان سے تجاوز نہیں کرو گے۔!“ عمر
 گھورتا ہوا بولا۔ پھر جوزف کی طرف مڑا۔!
 ”میں سمجھتا ہوں باس....!“ جوزف بھرائی ہوئی آواز میں بولا۔
 ”اب تم اپنے کمرے میں جاؤ....!“
 جوزف اٹھا اور وہاں سے چلا گیا۔!
 ”تم ہی مراد سے کیوں ملنا چاہتے تھے....!“ عمران نے ظفر سے سوال کیا۔

”بس یونہی.... میں نے سنا تھا کہ وہ صرف عورتوں کے مجمعے میں تقریریں کرتا ہے۔!“

”اس کے بارے میں کیا جانتے ہو....؟“

”کچھ بھی نہیں....!“

”لڑکی کا حلیہ بیان کرو....!“

ظفر کوشش کرنے لگا کہ یادداشت کے ہر گوشے کو کرید کر وضاحت کے ساتھ لڑکی کی تصویر پیش کر سکے۔

اس کے خاموش ہونے پر عمران نے جیب سے ایک تصویر نکالی اور ظفر کی طرف بڑھادی۔

”بالکل....!“ ظفر اچھل پڑا.... ”سو فیصد یہی تھی۔!“

عمران نے تصویر اس سے لے کر جیب میں رکھ لی.... ظفر متحیرانہ انداز میں اسے دیکھے جا رہا تھا۔

”میں فی الحال اس لڑکی کے بارے میں کچھ نہیں جانتا....!“ عمران آہستہ سے بولا اور اٹھ کر فون پر کسی کے نمبر ڈائل کرنے لگا۔

”ہیلو.... فیاض.... میں بول رہا ہوں.... وہ تینوں میرے پاس پہنچ گئے ہیں تمہارے پاس بھیج دوں.... یا تم خود آرہے ہو.... اچھا.... ٹھیک ہے۔!“

ریسیور رکھ کر ظفر کی طرف مڑا۔ ”وہ خود ہی آرہا ہے....!“

ظفر آرام کرسی کی پشت گاہ سے ٹک گیا.... جنمسن بُرا سامنہ بنائے بیٹھا تھا۔

بیس منٹ بعد فیاض وہاں پہنچ گیا.... تینوں کے تحریری بیان لینے کے بعد اس نے ظفر سے کہا ”میرا خیال ہے کہ تم غیر شادی شدہ ہو.... اور کپڑا بازار میں صرف عورتوں کے ملبوسات کے لئے کپڑا ہوتا ہے۔!“

”مجھے اس کا علم نہیں تھا....!“

”تو خریدا نہیں....؟“

”ظاہر ہے کہ میں غیر شادی شدہ ہوں....!“

”کیا تم بتا سکو گے کہ شاہ آباد کے انچارج نے کیا کہہ کر تمہیں رہا کیا تھا....!“

”شاید اس نے کہا تھا تصدیق ہو گئی ہے کہ آپ لوگ بے قصور ہیں....!“

”تم نے پوچھا ہو گا کہ کس طرح تصدیق ہوئی ہے۔!“

”جی نہیں.... غیر ضروری باتوں سے احتراز کرتا ہوں۔!“

”تمہارا ذریعہ معاش کیا ہے....؟“

”آپ اچھی طرح جانتے ہیں۔!“

”نہیں.... میں نہیں جانتا۔!“

”نواب زادوں کا ذریعہ معاش پوچھا جا رہا ہے....!“ جیمسن بڑبڑا کر چھت کی طرف دیکھنے لگا

فیاض اس کی طرف مڑا ہی تھا کہ عمران بول پڑا.... ”چچا کی دولت سلامت رہے۔!“

”مجھے علم ہے کہ چچا نے ان سے سارے تعلقات منقطع کر لئے ہیں....!“

”وظیفہ بند نہیں کیا....!“

”خیر.... بہر حال....!“ فیاض عمران کی طرف ہاتھ اٹھا کر بولا۔ ”بات یہیں ختم نہ

ہو جاتی.... تم جانتے ہو کہ تمہیں کس قسم کی جواب دہی کرنی ہے....؟“

”تم بڑے خوش قسمت ہو سو پر فیاض!“ عمران مسکرا کر بولا۔ ”اس لئے شام کی چا

تمہارے ساتھ پیوں گا۔!“

”ضرور....!“ فیاض کا لہجہ تلخ تھا....!

ٹھیک اسی وقت فون کی گھنٹی بجی.... عمران نے ریسیور اٹھا کر کال ریسیو کی اور پھر فیا

سے بولا۔ ”تمہاری ہے....!“

اس دوران میں اس نے ظفر اور جیمسن کو چلے جانے کا اشارہ کیا تھا.... اور انہوں

خاموشی سے تعمیل کی تھی۔!

فیاض ریسیور رکھ کر عمران کی طرف مڑا.... اس کی آنکھوں میں جھنجھلاہٹ کے آثار۔

”خیریت....!“ عمران اسے ٹٹولنے والی نظروں سے دیکھتا ہوا بولا۔!

”اب تم میرے ساتھ چائے نہ پی سکو گے....!“ فیاض نے خشک لہجے میں کہا۔ ”مجھے

شاہ آباد جانا ہے۔!“

”تمہاری مرضی....!“

”چاہو تو تم بھی چل سکتے ہو....!“

”کوئی خاص بات....!“

”لاش.... کسی غیر ملکی کی لاش سڑک پر پڑی ملی ہے۔!“

”بہت دنوں سے کوئی لاش نہیں دیکھی.... ضرور چلوں گا....!“ عمران خوش ہو کر بولا۔

”تم نے انہیں یک بیک رہائی کی وجہ تو نہیں بتائی....!“ فیاض نے عمران کو گھور کر پوچھا۔

”بچوں کی سی باتیں نہ کرو.... اب اتنا حق بھی نہیں ہوں....!“

دونوں باہر آئے.... اس بار پھر فیاض ہی کی گاڑی میں سفر شروع ہوا۔ لیکن اب کوئی تیسرا موجود نہیں تھا جس کی وجہ سے وہ کھل کر گفتگو نہ کر سکتے۔

”کیا اب تم اس لڑکی کے بارے میں کچھ بتانا پسند کرو گے....!“ عمران نے کہا۔

”ایک سفارت خانے سے تعلق رکھتی تھی اس کے کچھ اہم کاغذات چرا کر روپوش ہو گئی ہے۔!“

”لیکن کیپٹن فیاض.... تم ذاتی طور پر کیسے ملوث ہوئے....!“

”کیا مطلب....!“ فیاض کا لہجہ بدل گیا۔

”ظفر وغیرہ کی رہائی کے لئے تم ہی تو استعمال کئے گئے تھے۔!“

”اگر وہ تم نہیں تھے تو یقیناً میرے لئے یہ کسی بڑے خطرے کا پیش خیمہ ہے۔ دوسرا پوائنٹ

اگر یہ تینوں اس لڑکی کے لئے اجنبی تھے تو انہیں اس طرح رہائی دلانے کا کیا مقصد ہو سکتا ہے۔!“

”ہاں.... آں.... میں زیادہ تر اسی پر غور کرتا ہوں....!“ عمران پر فکر لہجے میں بولا۔

”تو وہ تم نہیں تھے....!“

”یار فیاض تم اچھی طرح جانتے ہو کہ میں کبھی قانون کو ہاتھ میں لینے کی کوشش نہیں کرتا

اور پھر اس طرح میں خود ہی ان تینوں کی گردنیں کیوں پھسانے لگا.... کیا تم اسی بناء پر ان کے

خلاف سخت ترین کارروائی نہیں کر سکتے۔!“

فیاض کچھ نہ بولا.... گاڑی تیز رفتاری سے راستہ طے کرتی رہی۔

عمران نے تھوڑی دیر بعد پوچھا.... ”لڑکی کا نام کیا ہے....؟“

”رینا ولیمز....!“

”اچھا خاصا ہے....!“

”کیا تم نے یہ نام پہلے بھی کبھی سنا ہے....؟“

”نہیں....!“ مختصر سا جواب تھا.... عمران کی پیشانی پر سلونٹیں ابھر آئیں۔ ایسا معلوم ہوتا تھا جیسے حافظے پر زور دینے کی کوشش کر رہا ہو۔

شاہ آباد پولیس اسٹیشن سے پہلے والے چوراہے پر ایک اسٹنٹ سب انسپکٹر کھڑا نظر آیا.... اسے عمران پولیس اسٹیشن پر بھی دیکھ چکا تھا.... فیاض نے اس کے قریب ہی گاڑی روک دی۔ اس نے بائیں جانب ہاتھ اٹھا کر کہا۔ ”لاش سڑک پر پڑی ہوئی ہے... آپ کا انتظار تھا!“

”بیٹھ جاؤ....!“ فیاض نے پچھلی سیٹ کی طرف اشارہ کر کے کہا۔ بائیں جانب گاڑی موڑ کر ایک یا ڈیڑھ میل سے زیادہ چلنا نہیں پڑا تھا۔ لاش سڑک پر پڑی دکھائی دی.... اس کے آس پاس مسلح کانسٹیبل بھی کھڑے نظر آئے۔ فیاض گاڑی روک کر نیچے اترا.... اور جیسے ہی لاش کے قریب پہنچا.... عمران نے اس کے چہرے پر سراسیمگی کے آثار دیکھے۔

”کیوں....؟ کیا تم اسے پہچانتے ہو....!“ عمران نے آہستہ سے پوچھا۔

”ہاں.... یہ اسی سفارت خانے کا فوجی اتاشی ہے۔!“

”اوہ....!“

تھوڑے فاصلے پر سفید رنگ کی ایک اوپل کمپلیان کھڑی تھی۔ عمران آگے بڑھ کر گاڑی کا جائزہ لینے لگا جس کا اسٹیرنگ کی جانب والا دروازہ کھلا ہوا تھا۔ فیاض نے شاہ آباد کے اسٹیشن انچارج کو کچھ ہدایات دیں اور خود بھی عمران کے پاس آکھڑا ہوا۔

”کیا دیکھا....؟“ عمران نے اس کی طرف دیکھے بغیر سوال کیا۔

”بظاہر.... موت کی وجہ اتفاقیہ بھی ہو سکتی ہے۔!“

”کیوں....؟“

”کہیں زخم یا کسی قسم کی چوٹ کے آثار نہیں پائے جاتے۔!“

”اگر یہ گاڑی اسی کی ہے تو....!“ عمران کچھ کہتے کہتے رک گیا۔

”کنجی اگنیشن میں موجود ہے.... لچھے میں کچھ اور کنجیاں بھی نظر آرہی ہیں....! ڈیش کے کسی خانے میں گاڑی کی کتاب تلاش کرو.... اس کی بھی تصدیق ہو جائے گی۔!“ فیاض نے عمران نے کنجی اگنیشن سے نکال کر ایک خانہ کھولا.... گاڑی کی کتاب موجود تھی.... فیا

اس کی ورق گردانی کرنے لگا اور بولا۔ ”گاڑی اسی کی ہے۔!“

”تو پھر یہ دیکھو کہ یہ بیچ سڑک پر کھڑی ہے اور اسٹیئرنگ کے قریب والا دروازہ بھی کھلا ہوا ہے اگر وہ معمولی حالات میں کسی ضرورت کے تحت گاڑی سے اترتا ہوتا تو گاڑی سڑک کے کنارے کھڑی ہوتی۔!“

”ہوں.... اوں....!“ فیاض کسی گہری سوچ میں تھا۔

”آہا....!“ دفعتاً عمران آگے بڑھا اور بائیں جانب سڑک سے نیچے اتر کر کچے میں کچھ دیکھنے کے لئے جھک پڑا۔ پھر مڑ کر فیاض کو قریب آنے کا اشارہ کرتا ہوا نیم دائرے کی شکل میں پیچھے ہٹنے لگا.... نظر زمین ہی پر تھی۔!

”یہ دیکھو.... یہاں کسی اور گاڑی کو سڑک سے نیچے اتار کر اس کا رخ موڑا گیا ہے۔!“
 ”ہو سکتا ہے.... یہی گاڑی ہو.... کسی دوسری کی بات کیوں کر رہے ہو....!“ فیاض بولا۔
 ”اس گاڑی کے ٹائروں کے نشانات اس سے مختلف ہوں گے.... یقین نہ ہو تو پھر اس کے ٹائر دیکھ آؤ۔!“

فیاض گاڑی کی طرف بڑھا.... اس کے ٹائروں کو بغور دیکھتا رہا پھر عمران کے پاس واپس آ کر بولا۔ ”تم ٹھیک کہتے ہو۔!“

”اور نشانات کی پوزیشن بتاتی ہے کہ گاڑی ادھر گئی ہوگی....!“ عمران نے بائیں جانب ہاتھ اٹھا کر کہا۔!

”تو پھر....! یہ معلوم کر لینے کے بعد بھی ہم فوری طور پر کیا کر سکیں گے....؟“

”اگر میری گاڑی بھی اس وقت موجود ہوتی تو میں ادھر ضرور جاتا۔!“

”چلو دیکھتے ہیں....!“

”یہاں تمہاری موجودگی ضروری تو نہیں....!“

”میں نے انہیں لاش اٹھوا دینے کی اجازت دے دی ہے اور کہہ دیا ہے کہ سفارت خانے کو فون کر دیں۔!“

”اس سلسلے میں یہ بھی ضروری ہے کہ یہ اطلاع ذرا محتاط انداز میں دی جائے۔!“

”میں نہیں سمجھا....!“

”سفارت خانے کو یہ نہ بتایا جائے کہ لاش شناخت کر لی گئی ہے.... بلکہ گاڑی کی کتاب حوالے سے بات کی جائے.... تم کیوں خواہ مخواہ جان پہچان اپنے سر لیتے ہو!“

”تم ٹھیک کہتے ہو.... اگر میں اسے شناخت کر چکا ہوں تو سفارت خانے کے کسی آدمی پہنچنے تک مجھے یہیں رکنا پڑے گا!“

”تعلیم کی ابتداء بغدادی قاعدے سے کی ہوتی تو اتنی سوجھ بوجھ ضرور رکھتے چلو جاؤ!“

انچارج کو اچھی طرح سمجھا آؤ کہ اسے کیا کرنا ہے!“

فیاض نے اس وقت بڑی سعادت مندی سے تعمیل کی تھی....! واپسی پر اپنی گاڑی طرف لیتا آیا اور وہ دونوں نامعلوم گاڑی کی متوقع سمت چل پڑے۔

”میرا ذہن ابھی تک اسی میں الجھا ہوا ہے....!“ فیاض کچھ دیر بعد بولا۔

”کس میں....!“

”تمہارے تینوں آدمیوں کی رہائی.... آخر اس قسم کی ہدایت دینے والا کون تھا اور اسے کیا ہمدردی ہو سکتی تھی۔ رہا ہوتے یا جہنم میں جاتے.... سنو....! تم ذرا ظفر الملک کو ٹٹا کی کوشش کرنا....!“

”مجھے اس پر اعتماد ہے.... سو پر فیاض....!“

”مالی پریشانیوں میں مبتلا ہونے کے بعد اچھے اچھے بھی اپنے راستے سے ہٹ جاتے ہیں۔“

”خیر میں دیکھوں گا....!“ عمران نے پر فکر لہجے میں کہا۔

فیاض کے ہونٹ سختی سے بھنجے ہوئے تھے اور آنکھیں وٹا سکرین پر تھیں۔ ایسا معلوم تھا جیسے وہ اپنی زبان روکنے کی کوشش کر رہا ہو.... عمران اسے آنکھوں سے دیکھے جا رہا تھا کبھی وہ مڑ کر کھڑکی سے باہر بھی دیکھنے لگتا۔ دفعتاً بولا.... ”روکو.... رکو....!“

فیاض نے پورے بریک لگائے اور عمران گاڑی سے اتر کر پیچھے کی طرف دوڑنا چلا۔

پھر ایک جگہ رک کر دائیں جانب سڑک کے نیچے اتر گیا کچھ دور تک خمیدہ ہو کر چلتے رہا۔

بعد فیاض کی طرف مڑا۔

”گاڑی ادھر لاؤ....!“ اس نے ہاتھ ہلا کر اونچی آواز میں کہا۔

اس جگہ بھی عمران نے اسے اسی گاڑی کے پیہوں کے نشانات دکھائے زمین کسی قدر

ریختی تھی اس لئے نشانات بہت واضح تھے اور ان کا سلسلہ دور تک پھیلا نظر آ رہا تھا! ان کی گاڑی انہیں نشانات پر آگے بڑھنے لگی۔
 ”ہوں.... تو یہ گاڑی....!“ فیاض کچھ کہتے کہتے رک گیا!



رات کے گیارہ بجے تھے.... ظفر تھوڑی ہی دیر پہلے سویا تھا.... اچانک کسی آواز پر آنکھ کھل گئی کوئی دروازہ پیٹ رہا تھا۔

فلیٹ میں جیمسن کے علاوہ اور کون تھا.... ظفر جھلا کر اٹھ بیٹھا۔ اس کے بعد مار بیٹھنے ہی کے سے انداز میں اس نے دروازہ کھولا تھا۔

”کیا ہے....؟“ اس نے مؤدب کھڑے ہوئے جیمسن سے پوچھا۔
 ”بقراط صاحب تشریف لائے ہیں....!“ اس نے بڑے ادب سے کہا۔
 ”کیا بکواس ہے....!“

”ڈرائیونگ روم میں تشریف رکھتے ہیں۔!“
 وہ سلپنگ گاؤن پہن کر ڈرائیونگ روم میں آیا اور عمران پر نظر پڑتے ہی اسے بیساختہ ہنسی آگئی۔

”اوہو.... کیا میں بہت زیادہ احمق لگ رہا ہوں....!“ اس نے سعادت مندانہ انداز میں پوچھا۔

”یہ بات نہیں.... کم بخت نے کہا تھا بقراط صاحب تشریف لائے ہیں۔!“
 ”رتبہ شناس ہے.... خیر ہاں.... میں تمہیں یہ بتانے آیا ہوں کہ وہ آدمی تمہارے گھونے سے نہیں مرا تھا۔!“
 ”پھر....؟“

”زہر.... جو خارجی ذرائع سے دوران خون میں شامل ہوا تھا۔!“
 ”زہر ملی سوئی....!“

”ممکن ہے..!“ عمران اسے دیکھتا ہوا بولا.... ”اور جلدی سے کپڑے پہن لو... کافی پلاؤں گا..!“
 ظفر نے مزید استفسار کرنا مناسب نہ سمجھ کر جلدی جلدی لباس تبدیل کیا تھا!

عمران کی گاڑی سڑک پر موجود تھی.... دونوں کسی نامعلوم منزل کی طرف روانہ ہو گئے۔
”تم نے لڑکی کی گاڑی کا میک فیاٹ الیون ہنڈرڈ ہی بتایا تھا نا....!“

”جی ہاں....!“
”گاڑی مل گئی ہے.... تمہیں اسکی شناخت کرنی ہے... نمبر تم نے پہلے بھی نہیں بتائے تھے!“
”کہاں ہے....؟“

”بہت دور.... سمندر کے کنارے.... ڈائمنڈ بیچ کے قریب....!“
”اوہو....!“

”گاڑی سمندر سے نکالی گئی ہے....!“

”لل.... لیکن پتہ کیسے چلا....؟“

”ٹائروں کے نشانات کے ذریعے.... جو ایک اونچے ٹیلے تک چلے گئے تھے۔ وہیں سے گاڑ
سمندر میں گری۔“

”لڑکی کی لاش....؟“

”مجھے خوشی ہے کہ لڑکی کی لاش نہیں ملی....!“ عمران نے سچ محض خوشی ظاہر کرتے ہو
کہا۔ ”تصویر میں اتنی دلکش لگی ہے کہ اسے زندہ دیکھنے کی آرزو میں مرا جا رہا ہوں۔!“
”آپ....!“

”کیوں....؟ کیا مجھ میں آدمی بننے کی صلاحیت نہیں ہے۔!“

”جسم کا یہی خیال ہے.... آج جوزف سے کہہ رہا تھا کہ تمہارے لباس کی صحبت مٹ
باس بالکل مردہ ہو کر رہ گیا ہے.... اب لڑکیوں کو دیکھ کر سیٹی نہیں بجاتا۔!“
”نہیں بجاتے....!“ عمران نے حیرت سے پوچھا۔

”نن.... نہیں....!“

”نالائق ہوتے جا رہے ہو.... حوا کی بیٹی ہوا تو نہیں ہے۔!“

”ماحول کی بات ہوتی ہے.... یہاں اسے غنڈہ پن سمجھا جاتا ہے۔!“

”اور وہاں....!“

”جس کے لئے سیٹی بجا جاتی ہے صرف وہی متوجہ ہوتی ہے۔!“

”یہاں یہ دشواری ہے....!“ عمران مردہ سی آواز میں بولا۔ ”سب کی سب متوجہ ہو جائیں اور تم بوکھلا کر بھاگ کھڑے ہو گے.... خیر توہاں میں پوچھ رہا تھا وہ شخص کون تھا جس نے اس ہتھیار اتعارف کرایا تھا....؟“

”کمال کر دیا آپ نے.... کیا اب تک مجھے جھوٹا سمجھتے رہے ہیں....!“

”کبھی کسی ایسے آدمی سے ملے ہو.... جس کی آواز کیپٹن فیاض کی آواز سے مشابہ ہو۔!“

”یہ اس سے بھی زیادہ چونکا دینے والا سوال ہے۔!“

”لہذا چونکے بغیر ذہن پر زور دو شاید یاد آجائے۔!“

”میرے ملنے جلنے والوں میں کوئی ایسا نہیں ہے۔!“

”کسی بیرونی سفارت خانوں میں ہیں....!“

”بہترے سفارت خانوں میں ہیں....!“

”انہی دوستوں کو ذہن میں رکھ کر سوچو....!“

”اس کا جواب غور طلب ہے.... فوراً نہیں دیا جاسکتا۔!“

”اچھا دیکھنا....!“

گاڑی تاریکی کا سینہ چیرتی تیز رفتاری سے ڈائمنڈ بیج کی طرف چلی جا رہی تھی۔

”ہی مراد میں آخر تم کیا دیکھنا چاہتے ہو....!“ عمران نے کچھ دیر بعد پوچھا۔

”یہی کہ وہ سانج سدھار کے پیچھے کیوں پڑ گیا ہے.... پیوں کو اس سے کیا سروکار.... زندگی

ماپوس ہو کر ہی تو یہی بن جاتے ہیں۔!“

”وہ ایک ہیڈ کانسٹیبل کا لڑکا ہے جسے رشوت ستانی کے الزام میں سزا ہو گئی تھی۔!“

”کوہو....!“

”اس کا خیال ہے کہ اگر اس کی ماں دولت سمیٹنے کی خواہش مند نہ ہوتی تو اس کا باپ کبھی اس کو نہ پہنچتا۔!“

دفتر ظفر چونک پڑا.... عمران نے بھی اسے محسوس کیا۔ کچھ پوچھنے ہی والا تھا کہ ظفر بولا۔

”آپ اس سے کبھی ملے ہیں۔!“

”نہیں میں نے اس کے بارے میں سنا تھا۔!“

”اس کی آواز کیپٹن فیاض کی آواز سے مشابہ ہے۔!“
 ”ہوں.... لیکن کیا اس کا امکان ہے کہ وہ گدھے پر بیٹھ کر اتنی جلدی کسی ایسی جگہ پہنچ
 گا جہاں فون موجود ہو....؟“

”ہاں.... یہ بات قابل غور ہے....!“
 ڈائمنڈ بیچ پہنچ کر ظفر نے گاڑی کی شناخت کی اور کچھ افسردہ سا نظر آنے لگا۔

تھوڑی دیر بعد بولا۔ ”یہ تو خود کشی ٹھہری۔!“
 ”جب تک لڑکی کی لاش نہ ملے ایسی کوئی رائے قائم نہیں کی جاسکتی۔!“

”پھر یہ گاڑی....!“
 ”اس ٹیلے پر روکی گئی اور پھر انجن بند کئے بغیر وہیں سے پانی میں دھکیل دی گئی....
 سوچ آں تھا لیکن گاڑی گیر میں نہیں تھی.... اس وقت بھی اسی پوزیشن میں ہے۔!“
 ”یہ معاملہ ابھی تک میری سمجھ میں نہیں آسکا....!“ ظفر بڑبڑایا۔

”کیا سمجھنا چاہتے ہو....؟“
 ”ہمیں رہائی کیسے ملی تھی....؟“
 ”یہ تو مجھے بھی نہیں معلوم....!“
 ”آپ نے یہ کیوں پوچھا تھا کہ میرے کسی شناسا کی آواز کیپٹن فیاض جیسی تو نہیں۔
 ”اب اس وقت واپسی ممکن نہیں....!“ عمران اس کی بات اڑا کر بولا۔
 ”بیچ ہوٹل کے قریب ایک ہٹ میں رات بسر کریں گے۔!“
 ظفر اسے نکلیوں سے دیکھ کر رہ گیا۔!



غیر ملکی سفارت خانے کے فوجی اتاشی کی موت معمرہ بنی ہوئی تھی، لیکن کیپٹن
 زیادہ باخبر ہونے کی بناء پر عمران حالات کا کسی قدر اندازہ لگا سکتا تھا۔!
 ریٹا ولیمز دراصل اس فوجی اتاشی کی پرسنل اسٹنٹ تھی اور کاغذات اسی کی تحو
 بھاگی تھی۔ عمران کو یہ بات فیاض سے معلوم ہوئی اس نے یہ بھی بتایا کہ فوجی اتاشی
 طرح اس کی تلاش میں مارا مارا پھر تارہا تھا۔

لیکن عمران نے فیاض کو اس سے لاعلم رکھا کہ فوجی اتاشی کی موت کا باعث ریٹا ولیمز ہی بنی تھی۔ ظفر جنمسن اور جوزف کو بھی ہدایت کر دی گئی تھی کہ وہ اس مسئلہ پر کسی کے سامنے بھی زبان نہ کھولیں!

ابھی کچھ ہی دیر پہلے عمران نے ظفر اور جنمسن کو رخصت کیا تھا.... پھر خود کہیں جانے کی تیاری کر رہا تھا کہ فیاض آدھمکا!

اس کے چہرے پر جھٹاہٹ کے آثار تھے.... چھوٹے ہی بولا۔ ”میں ان تینوں کو دوبارہ راست میں لے رہا ہوں۔“

عمران کے ہونٹوں پر شرارت آمیز مسکراہٹ نمودار ہوئی۔
اس نے کہا۔ ”معاطے کی بات کرو.... بیوہ عورتوں کی طرح سرپٹنے سے فائدہ.... اگر کسی شواری میں ہو تو مجھے بتاؤ۔“

”اس سے بڑی اور کیا د شواری ہوگی کہ محض تمہارے خیال سے ان تینوں کو حراست میں لے سکتا۔!“

”اب ہوئی نا کوئی بات....! بولو.... کیا چاہتے ہو....؟“

”ریٹا ولیمز کی لاش نہیں دستیاب ہو سکی....!“

”کسی بھی عورت کی لاش لاؤ.... میں اس پر ریٹا ولیمز کا میک اپ کر دوں گا۔!“

”میرا مضحکہ نہ اڑاؤ....!“

”آخر تم لاش دستیاب کرنے کے چکر میں کیوں پڑ گئے ہو....؟“

”اس کے بغیر کیس کا فائل بند نہیں ہو سکتا۔!“

”لیکن وہ تو نہیں مری.... میں ثابت کر چکا ہوں کہ صرف گاڑی پانی میں گرائی گئی تھی اور لاشیں گرتے وقت وہ بالکل خالی تھی۔!“

”اس سلسلے میں تمہاری دلیل کسی طرح پر لیں تک پہنچ گئی ہے.... تم نے آج کا اخبار تو لکھا ہی ہو گا۔!“

”دیکھا ہے.... لیکن پریس کی معلومات کا ذریعہ میں نہیں ہوں....!“

فیاض اٹھتا ہوا بولا۔ ”اگر ان تینوں کی خیریت چاہتے ہو تو ریٹا ولیمز کو تلاش کرو صرف تین

دن کی مہلت دے سکتا ہوں۔!“

قبل اس کے کہ عمران کچھ کہتا فیاض نکلا چلا گیا تھا....!

عمران ٹھنڈی سانس لے کر منہ چلانے لگا.... پھر سلیمان کو آواز دی۔!

”جناب....!“ سلیمان کمرے میں داخل ہو کر بولا۔ اس کے ہاتھوں میں کفگیر تھا..

ہانڈی بھون رہا تھا....!

”اگر کسی لڑکی کی تلاش ہو تو کیا کرنا چاہئے۔!“ عمران نے اسے گھورتے ہوئے پوچھا۔

”تلاش کرنا چاہئے۔!“

”بہت اچھا جواب ہے.... شکریہ۔! بعض اوقات سامنے کی بات بھی سمجھ میں نہیں آ

”آتا ختم ہو گیا ہے.... پیسے دلوائیے.... ورنہ دوپہر کو صرف شور بہ پینا پڑے گا۔!“

”میں نے کتنے دنوں سے کھانا نہیں کھایا....؟“

”ایک ہفتے سے....!“

”پھر اتنی جلدی آتا کیسے ختم ہو گیا۔!“

”میں نے چرا کر پڑوسی کے ہاتھ بچا دیا تھا....!“ سلیمان جھنجھلا کر بولا۔

”کس حساب سے بچا تھا....!“

”چار آنے سیر....!“

”قوم کا ہمدرد معلوم ہوتا ہے.... جی خوش کر دیا تو نے.... خود کس حساب

لائے گا....؟“

”بارہ آنے سیر....!“

”اچھی بات ہے....! میں تیرا ستر بھی پڑوسی کے گھر بھجوائے دیتا ہوں۔!“

”ہانڈی جل جائے گی.... جلدی سے نکالنے دس روپے۔!“

”سلیمان....!“

”جناب عالی....!“

”مجھے تو لیڈر ہونا چاہئے تھا....!“

”پیسے جناب.... میں اس وقت تفریح کے موڈ میں نہیں ہوں۔!“

عمران نے دس دس کے دو نوٹ اس کے حوالے کئے.... لیکن سلیمان ایک نوٹ واپس کرتا ہوا بولا۔ ”خیرات نہیں چاہئے۔!“

”ہائیں.... تو اتنا شریف کہاں سے ہو گیا ہے۔!“

”جب سے محترمہ جوزف سے آپ کا نکاح ہوا ہے۔!“

”کیا بکواس ہے۔!“

”اگر آپ کی کوئی بیگم ہوتیں تو بھی میں اتنا زچہ نہ ہوتا جتنا وہ روسیاء کر رہا ہے۔!“

”ابے کچھ کہے گا بھی یا جدید ترین شاعری ہی کرتا رہ جائے گا....!“

”میری پلیٹ کی بوٹیوں تک پر نظر رکھتا ہے.... اس کے باس کا دیوالہ نکالے دے رہا

ہوں.... اور خود چھ بوتلیں یومیہ....!“

”یہ بات ہے....؟ اچھا میں دیکھوں گا.... باس کی دھجیاں اڑ جائیں، وہ کون ہوتا ہے دخل

دینے والا....!“

”آپ بھی وہی کہہ رہے ہیں، جو وہ کہتا ہے۔!“

”اچھا.... بس چلتے پھرتے نظر آؤ۔!“

”ذرا اس سے پوچھ لیجئے گا.... ساری رات بھوں بھوں روتا کیوں رہا تھا۔ چین سے سونے

بھی تو نہیں دیتا کم بخت....!“

سلیمان چلا گیا اور عمران نے جوزف کے کمرے کے دروازے پر جا دستک دی۔

اس نے دروازہ کھولتے ہوئے گلوگیر آواز میں اسے سلام کیا۔!

”کیا رات پیٹ میں درد تھا....؟“ عمران نے پوچھا۔

”نہیں تو باس....!“

”پھر کیوں روتا رہا تھا....!“

”وہ سفید سویرا خواب میں نظر آئی تھی....!“

”اگرے تو اس میں رونے کی کیا بات تھی....!“

”کون کہتا ہے کہ رو رہا تھا.... میں میں تو دعا پڑھ رہا تھا.... تاکہ تم پر کوئی مصیبت نازل نہ

ہو اور باس اب مجھے کچھ یاد آتا ہے کہ میں نے شاید اسے کہیں مادام روشی کے ساتھ دیکھا تھا۔!“

”اب یاد آئی ہے یہ بات تین دن بعد....!“
 ”میرا خیال ہے کہ خواب ہی میں کوئی ایسی چیز بھی نظر آئی جس نے مجھے یاد دلایا....!“
 ”سچ سچ باکمال آدمی معلوم ہوتا ہے....!“

جوزف نے دانت نکال دیئے۔!
 ڈائمنگ روم میں واپس آکر اس نے فون پر روشی سے رابطہ قائم کرنے کی کوشش کی۔ پہلا
 گھر کے نمبر رنگ کئے پھر آفس کے.... وہ آفس میں موجود تھی.... عمران کی آواز سنتے ہی چپکی
 ”جب بھی شدت سے تمہاری ضرورت محسوس ہوتی ہے تم خود ہی متوجہ ہو جاتے ہو۔!“

”کوئی خاص بات....!“
 ”بے حد خاص....!“ روشی نے جواب دیا.... ”کیوں نہ ہم ساتھ ہی لچ کریں۔!“
 ”ایک گھنٹے بعد لچ سے زیادہ خاص بات اور کوئی ہو ہی نہیں سکتی۔!“

”ہانگ کانگ کیسا رہے گا۔!“

”وہاں کا چکن سوپ مجھے پسند ہے....!“

”تو پھر ٹھیک ایک بجے....!“

”اوکے....!“ عمران نے ریسیور رکھ دیا۔

وہ مسلسل اس آواز کے بارے میں سوچے جا رہا تھا جس نے ظفر الملک، جوزف اور جیم
 شاہ آباد پولیس اسٹیشن سے رہائی دلائی تھی۔!

اگر وہ لڑکی ہی کا کوئی ساتھی تھا تو اس کا مطلب یہی ہو سکتا تھا کہ لڑکی ٹائر فلیٹ ہو جا۔

بہانے راستے میں ظفر الملک کی ہی منتظر تھی۔!

اگر یہ حقیقت تھی تو ظفر کسی سازش کا شکار ہوا ہے.... جو شاید یہیں تک محدود نہ رہے۔

ٹھیک ایک بجے وہ ہانگ کانگ ریستوران پہنچ گیا.... جہاں روشی اس کی منتظر تھی۔

”تم نے مجھے کیوں فون کیا تھا....؟“ وہ اسے ٹولنے والی نظروں سے دیکھتی ہوئی بولا

”قصہ ہے ریٹا ولیمز کا....!“

”خداوند!.... کیا تم سچ سچ بھوت ہو....!“

”ایسا بھوت جس کی لنگوٹی ہر جگہ رہ جاتی ہے۔!“

”نہیں بتاؤ.... تمہیں کیونکر معلوم ہوا کہ میں تم سے اسی سلسلے میں ملنا چاہتی ہوں....؟“

”کسی نے کبھی تمہیں اس کے ساتھ دیکھا تھا....!“

”کس نے دیکھا تھا....؟“

”کیا یہ بتانا ضروری ہے....؟“

”نہیں.... لیکن تم اس کے بارے میں مجھ سے کیا معلوم کرنا چاہتے تھے....؟“

”میری بات چھوڑو.... تم اپنے کسی مسئلے کے لئے مجھ سے ملنا چاہتی تھیں۔!“

روشی کچھ کہنے ہی والی تھی کہ ویٹر آگیا.... وہ اسے مطلوبہ اشیاء تحریر کرانے لگی!

اس کے چلے جانے پر عمران بولا۔ ”وقت کم ہے.... اگر تم اس بحث کو چھوڑ کر اپنی دشواری

ا طرف آ جاؤ تو بہتر ہو گا۔!“

”لمبی کہانی ہے....!“

”اسی لئے تو کہہ رہا ہوں کہ وقت نہ ضائع کرو....!“

”تم نے ایک سفارت خانے کے ملٹری ایٹچی کی موت کے بارے میں سنا ہو گا۔!“

”سنا ہے....!“ عمران سر ہلا کر بولا۔!

روشی تھوڑی دیر تک کچھ سوچتی رہی پھر بولی۔ ”تم کبھی ملٹی فام انٹرپرائز کی زمینوں کی

رف گئے ہو۔!“

”ہاں شاید کبھی گذرا ہوں ادھر سے۔!“

”وہاں مسز گوہن کا بھی ایک فارم ہے... وہ بندروں اور خرگوشوں کی افزائش کرتی ہے۔!“

”خوب....!“

”میرے اس سے اچھے مراسم ہیں....!“

”بندروں کی وجہ سے یا خرگوشوں کی وجہ سے....؟“

”دونوں کی وجہ سے.... بڑھاپے میں بھی یہی کروں گی۔!“

”جوانی میں کس نے منع کیا ہے۔!“

”اب خود موضوع سے ہٹ رہے ہو....!“ روشی جھنجھلا گئی۔!

”ہاں تو خیر.... پھر....؟“

”متونی ملٹری اٹیچی بھی اس کے دوستوں میں سے تھا۔ اسی کے توسط سے میں بھی ان سے متعارف ہوئی تھی.... میرا مطلب ہے ریٹا ولیمز اور ملٹری اٹیچی سے.... ریٹا ولیمز کبھی اسکے ساتھ ہوتی... ہفتے کی آخری راتیں وہ دونوں عموماً مسزگوہن کے فارم ہی میں گزارتے ہیں۔“

”کیا وہ ایک دوسرے سے وہ کرتے تھے....؟“

”کیا تم اب بھی محبت کو گالی ہی سمجھتے ہو....!“

”عملی گالی....!“

”خیر چھوڑو....!“ روشی ٹھنڈی سانس لے کر بولی۔ ”تم ہمیشہ گدھے ہی رہو گے نہیں جانتی کہ وہ اس معاملے میں مخلص تھے یا نہیں اور مجھے ان سے سروکار بھی کیا.... جائیں جہنم میں.... میں تو مسزگوہن کے لئے پریشان ہوں۔!“

”ان کا بھی جغرافیہ بتاؤ....!“

”ایک سادہ معصوم عورت ہے.... میں چاہتی ہوں کہ اس پر کوئی آنچ نہ آنے پائے جس نے تمہیں ریٹا کے ساتھ دیکھا تھا.... میرا خیال ہے کہ وہ اس فارم کی طرف گیا ہو گا۔!“

”کئی بار ایسا ہوا ہے کہ ہم سب فارم سے اکٹھے آئے ہیں ہو سکتا ہے انہیں مواقع پر دیکھا ہو۔!“

”اب مسزگوہن کو کیا تکلیف ہے....؟“

روشی نے کوئی جواب نہیں دیا کیونکہ ویٹر پہلا کورس لے آیا تھا۔

اس کے چلے جانے پر بولی ”وہ بہت زیادہ خائف ہے۔!“

”پولیس کی پوچھ گچھ سے ڈرتی ہے....؟“ عمران نے سوال کیا۔

”میرا خیال ہے کہ ایسا نہیں ہے....!“

”ہوں.... تو تم اس کی خوف زدگی کی وجہ جاننا چاہتی ہو....!“

”میں اس کی وجہ بھی جانتی ہوں.... کچھ نامعلوم لوگ اس کی نگرانی کر رہے ہیں کا تعلق مقامی پولیس سے ہے اور نہ اس سفارت خانے سے، میں اس کی تصدیق کر چکی ہو

”مقامی لوگ ہیں....؟“

”نہیں.... غیر ملکی....!“

”رینا ولیمز سے اب کہاں ملاقات ہو سکے گی....؟“

”کیا تم نے اخبارات میں نہیں پڑھا کہ وہ اپنی گاڑی سمیت سمندر میں غرق ہو گئی!“

”اخبار والے تو کسی دن پوری دنیا کو کسی دوسرے سیارے کے سمندر میں غرق کر دیں گے!“

”کیا مطلب....؟“

”اس کا کوئی واضح ثبوت نہیں مل سکا کہ غرق ہوتے وقت وہ خود بھی گاڑی میں موجود تھی!“

روشی کچھ نہ بولی.... تھوڑی دیر بعد عمران نے پوچھا۔!

”کیا ان دونوں میں کچھ ان بن ہو گئی تھی....؟“

”ہاں نہیں.... اس سلسلے میں مسز گوہن بھی کچھ نہیں بتا سکی۔!“

”سوال یہ ہے کہ اگر کچھ غیر ملکی اس کی نگرانی کر رہے ہیں تو وہ اس کی رپورٹ پولیس کو

کیوں نہیں کرتی۔!“

”میں یہی معلوم کرنا چاہتی ہوں....!“

”اس لئے مجھ سے ملنا چاہتی تھیں....!“

”ہاں.... آں....!“

”تمہیں اس سے کیا فائدہ ہو گا....؟“

”میں جو خرگوش پالوں گی وہ انڈے دینے لگیں گے....!“ روشی پھر جھنجھلا گئی۔

”ماشاء اللہ.... بلکہ انشاء اللہ....!“

”بور مت کرو....!“

لنج سے فارغ ہو جانے تک پھر روشی نے یہ ذکر نہیں چھیڑا تھا۔ عمران بھی خاموشی سے

کھاتا رہا تھا۔ روشی کے انداز سے معلوم ہوتا تھا جیسے اس ملاقات سے اسے مایوسی ہوئی ہو۔!

”مسز گوہن کی عمر کیا ہے....؟“

”عمر سے تمہیں کیا سروکار۔!“

”اگر کم سن ہو تو نگرانی کرنے والے عشاق بھی ہو سکتے ہیں۔!“

”اگر تم ڈھنگ کی کوئی بات نہیں کر سکتے تو اس معاملے کو یہیں ختم کر دو....!“

”ایک نظر دیکھنا چاہتا ہوں.... مسز گوہن کو.... اور ہاں کیا ملٹری ایجنسی سے اس کے ایسے تعلقات تھے کہ وہ اسے اپنے کسی راز میں شریک کر سکتا....؟“

”یہ ایک کام کی بات پوچھی ہے تم نے.... ہاں میرا خیال ہے کہ وہ اسی بناء پر خائف ہے“

”شاید کسی معاملے میں اس کی رازدار بھی تھی....!“

”غالباً اب میں کسی قدر دلچسپی محسوس کر رہا ہوں....!“

روشنی کا چہرہ کھل اٹھا....!



مسز گوہن تیس سال سے زیادہ کی نہ رہی ہوگی۔ خاصی قبول صورت اور صحت مند عورت تھی۔ اس کے ملنے والوں کا خیال تھا کہ وہ ایک ایمان دار اور نیک میرت عورت ہے۔ تین سا پہلے اس کا شوہر ٹریفک کے حادثے کا شکار ہو کر اسے تنہا چھوڑ گیا تھا۔

اب وہ چند ملازمین کی مدد سے فارم کی دیکھ بھال کرتی تھی.... بندروں اور خرگوشوں۔ ایکسپورٹ سے اسے اچھی خاصی آمدنی ہو جاتی تھی۔

قیام بھی فارم ہی میں تھا.... یہ بڑی بُر فضا جگہ تھی.... کبھی کبھی اس کے شہری دوسرے چھٹیاں گزارنے وہاں آ جاتے.... اس طرح کچھ دنوں کے لئے خاصی چہل پہل ہو جاتی۔

وہ ہنس مکھ اور ملن سار تھی.... لیکن پچھلے تین دنوں سے اس کے چہرے پر گہرے تفکر۔ آثار پائے جاتے تھے.... کبھی کبھی خوف زدہ سی بھی نظر آنے لگتی۔ اس وقت بھی وہ رہا عمارت کے برآمدے میں کھڑی خوف زدہ نظروں سے سڑک کی طرف دیکھے جا رہی تھی۔

ایک گاڑی عمارت کی کمپاؤنڈ میں داخل ہوئی اور قریب پہنچی تو مسز گوہن کا چہرہ کھل اٹھا۔

”ہلو.... روشنی....!“ وہ چپکٹی سی آواز میں کہتی ہوئی برآمدے سے نیچے اتر گئی اور خود روشنی کی طرف کا دروازہ بھی کھولا۔!

روشنی کے ساتھ ایک مرد بھی تھا.... فوری طور پر وہ اس کی طرف خصوصی توجہ نہ دے سکی.... لیکن جب دونوں گاڑی سے اتر کر نشست کے کمرے میں آئے تو روشنی نے اسے تعارف کراتے ہوئے کہا۔ ”یہ میرے بہت پرانے دوست مسٹر علی عمران ہیں تم نے ذکر کیا تھا تمہارے بندروں میں کسی قسم کی بیماری پھیل رہی ہے.... یہ بندروں پر اتھارٹی ہیں۔!“

”اوہ.... بڑی خوشی ہوئی....!“ مسزگوہن نے مصافحے کے لئے ہاتھ بڑھاتے ہوئے کہا اور تب اس نے پوری طرح اس کا جائزہ لیا۔ خوش شکل جوان تھا لیکن چہرے پر تیزی سی چھائی ہوئی تھی... اول درجے کا بیوقوف معلوم ہوتا تھا۔

روشی کہہ رہی تھی۔ ”ہم تین چار دن یہاں گذاریں گے۔!“

”اوہ.... ضرور.... ضرور....!“ مسزگوہن خوش ہو کر بولی۔ ”میں بڑی شدت سے تنہائی محسوس کر رہی تھی۔!“

”یہ بہت اچھے پاسٹ اور ستاروں کی چال سمجھنے والے بھی ہیں۔!“

روشی نے تعارف کے سلسلے کو آگے بڑھانے کے لئے کہا۔!

”سچ مچ....!“ مسزگوہن نے مزید گرم جوشی سے عمران کا ہاتھ دبایا....!

”تم دیکھ ہی لو گی....!“

عمران کے ہونٹوں پر جھینپی جھینپی سی مسکراہٹ تھی۔

”لیکن بہت کم سخن معلوم ہوتے ہیں....!“ مسزگوہن بولی۔!

”بولنے پر آتے ہیں تو کسی کی بھی نہیں سنتے....!“ روشی نے ہنس کر کہا۔

اور تھوڑی دیر بعد عمران نے اس کے اس قول کی تصدیق کر دی تھی.... بندروں پر گفتگو

شروع ہوئی تو سچ مچ اس نے مسزگوہن کو خاموشی اختیار کرنے پر مجبور کر دیا۔

وہ حیرت سے اس کا منہ تنکے جا رہی تھی۔ ساری دنیا میں پائے جانے والے بندروں کی مختلف

اقسام اور ان کی عادات و خصائل پر اس طرح لیکچر دے رہا تھا جیسے بندروں کی ”اقسام متحدہ“ کا

صدر آدمیوں سے مخاطب ہو.... جی بھر کے دماغ چاٹ چکنے کے بعد مسزگوہن کے بندروں میں

پائی جانے والی بیماری سے متعلق استفسار کیا۔

”پچھلے پندرہ دن سے.... روز صبح ایک بندر مردہ ملتا ہے.... ایسا پہلے کبھی نہیں ہوا۔!“

مسزگوہن بولی۔!

”کسی بندر کی لاش کا ڈاکٹری معائنہ بھی کرایا....!“ عمران نے پوچھا۔

”ظاہر ہے.... لیکن رپورٹ عجیب و غریب ملی تھی جو دم گھٹ کر مرنے کی کہانی سناتی ہے۔!“

”ذرا رپورٹ مجھے دکھائیے....!“

رپورٹ کے مطابق اس بندر کی موت گلا گھونٹنے جانے کی بناء پر واقع ہوئی تھی۔!

”کیا آج صبح بھی کوئی لاش ملی ہے.....؟“

”ہاں..... آج بھی.....!“

”کہاں ہے.....!“

”صفائی کرنے والا کہیں پھینک آیا ہوگا.....!“

”خیر میں دیکھوں گا کہ اس سلسلہ میں کیا کر سکتا ہوں.....!“

”کیا یہ ممکن نہیں ہے کہ ان بندروں ہی میں سے کوئی دوسرے بندروں کا گلا گھونٹتا رہے“

ہو۔!“ روشی نے کچھ سوچتے ہوئے کہا۔!

”پہلے میں نے یہی قیاس کیا تھا.....!“ مسز گوہن بولی۔ ”لیکن اس کے ثبوت میں کوئی

علامت نظر نہیں آئی۔!“

”علامت سے کیا مراد ہے.....!“ روشی نے سوال کیا۔

”غالباً آپ یہ کہنا چاہتی ہیں مسز گوہن کہ بندروں میں آپ کو ایک بھی زخمی نظر نہیں

آیا.....!“ عمران بولا۔!

”یقیناً..... یقیناً.....!“

عمران نے روشی کی طرف دیکھ کر کہا۔ ”اگر تم میرا گلا گھونٹنے کی کوشش کرو تو میں بندر

ہوتے ہوئے بھی تمہارا منہ دبوچ لوں گا۔!“

بہر حال عمران نے دوپہر کے کھانے سے قبل تک خاصی عقل مندی کی باتیں کی تھیں۔

لیکن سہ پہر کو مسز گوہن نے محسوس کیا جیسے اس کی شخصیت ہی بدل گئی ہو..... گاؤدی پن

باتیں کرنے لگا تھا اور چہرے پر برسنے والی حماقت کچھ اور گہری ہو گئی تھی۔!

روشی نے مسز گوہن کو بہت زیادہ حیرت زدہ دیکھا تو الگ لے جا کر بولی..... ”بس“

دشواری ہے اس شخص کے ساتھ..... ایسا معلوم ہوتا ہے جیسے وقفے وقفے سے عقلمندی اور بیوقوف

کے دورے پڑتے ہیں۔!“

”بحیثیت مجموعی دلچسپ آدمی ہے.....!“ مسز گوہن مسکرا کر بولی۔ ”تم اس وہم میں نہ

کہ تمہارے ساتھ اس کی آمد مجھے ناگوار گذری ہے۔ میں تو یہی مراد جیسے لوگوں کو بھی برداشت

کر لیتی ہوں۔!“

عمران ٹھیک اس وقت اس کے قریب پہنچا تھا جب مسز گوہن ہی مراد کا حوالہ دے رہی تھی۔
انداز ایسا ہی تھا جیسے اچانک کوئی بات یاد آئی ہو اور کچھ پوچھنے کے لئے ان کے پاس دوڑا آیا ہو۔!
”معاف کیجئے گا دغل اندازی پر....!“ اس نے مسمیٰ شکل بنا کر کہا۔ ”آپ کے پڑوس میں
کسی کے پاس کوئی ٹرینڈ بندر تو نہیں ہے۔!“

”نہیں.... کسی کے پاس کوئی ایسا بندر نہیں ہے....!“

پھر اچانک عمران پر ہنسی کا دورہ پڑ گیا تھا.... جس نے اتنی شدت اختیار کر لی کہ روشی کے
ہاتھ پیر بھی پھول گئے۔ مسز گوہن کے چہرے پر بوکھلاہٹ کے آثار نمودار ہو گئے تھے۔

آخر کار عمران اپنی ہنسی میں بریک لگانے کی کوشش کرتا ہوا بولا۔ ”وہ ہی مراد.... ابھی
آپ نے اس کا نام لیا تھا....!“

”ہاں... ہاں.... تو پھر....!“ مسز گوہن کی حیرت اس کی آواز پر بھی اثر انداز ہوئی تھی۔!

”اگر آپ اسے اپنے بندروں کے کسی کٹہرے میں بند کر دیں.... تو کیسی رہے گی۔!“

”ووہ...!“ مسز گوہن بھی ہنس پڑی۔ پھر سنجیدگی اختیار کر کے بولی۔ ”کیا آپ اسے جانتے ہیں۔!“

”شہر میں کون نہیں جانتا.... لیکن آپ جیسی شائستہ خاتون کے پاس اس کا کیا کام....!“

”میرے کچھ احباب اس میں دلچسپی لیتے ہیں۔!“

”وہ بھی اسی جیسے ہوں گے....!“

”نہیں میری ہی طرح شائستہ ہیں....!“

”لیکن... میں نہیں سمجھ سکتا کہ شائستہ لوگ اسے کس طرح برداشت کرتے ہوں گے...؟“

”مجھے اس سے ہمدردی ہے....!“ مسز گوہن نے کسی قدر ناخوش گوار لہجے میں کہا۔

روشی نے عمران کو اشارہ کیا کہ وہ اس سلسلے میں گفتگو کو طول نہ دے۔ لہذا اس نے ہی مراد

سے پھر بندروں کی طرف چھلانگ لگائی۔ لیکن مسز گوہن دل برداشتہ سی نظر آنے لگی تھی۔ اس
لئے بات آگے نہ بڑھ سکی۔!



ظفر الملک کو ریٹا ولیمز کی تلاش تھی.... اور وہ ابھی تک اس الجھن میں مبتلا تھا کہ عمران ایسے آدمی سے متعلق کیوں استفسار کر رہا تھا جس کی آواز کیپٹن فیاض کی آواز سے مشابہہ رہی اچانک اسے یاد آیا کہ یہی مراد کے حوالے پر عمران نے کہا تھا کیا یہ ممکن ہے کہ وہ گدے بیٹھ کر اتنی جلدی کسی ایسی جگہ پہنچ سکے گا جہاں فون ہو.... آخر اس ریمارک کا کیا مطلب اس وقت اس نے اس پر توجہ نہیں دی تھی۔ کتنی جلدی....؟ یہ کس قسم کا جملہ تھا۔ اس کے منظر میں کیا تھا....!

اس نے فون پر عمران کے نمبر ڈائل کئے لیکن وہ گھر پر موجود نہیں تھا۔ اس کی الجھن بڑھتی رہی.... تو کیا یہی مراد کا بھی ان واقعات سے کوئی تعلق ہو سکتا ہے ایک بار پھر وہ یہی مراد کی تلاش میں نکل کھڑا ہوا۔

معلومات کے ذرائع ایسے تھے کہ اسے جلد ہی اس کے موجودہ ٹھکانے کا پتہ چل گیا۔ لیکن اسے حیرت ضرور ہوئی کیونکہ وہ ایک یورپین گھرانے کے ساتھ مقیم تھا.... سوال یہ تھا کہ وہ اس حد تک پہنچنے کے لئے کیا طریقہ استعمال کرے۔ جیمسن ساتھ تھا....! اس نے کہا ”اس میں پریشانی کی کیا بات ہے.... یورپائی نس.... گاڑی ان کی کوٹھی۔ فاصلے پر چھوڑ دیجئے گا.... پھانک پر کھڑے ہو کر آپ مینڈولن بجائیے گا میں حلق پھاڑوں؟ ظاہر ہے کہ وہ لوگ پیوں سے دلچسپی رکھتے ہیں ورنہ مراد وہاں کیوں ہوتا۔!“

”بعض اوقات تمہاری عقل کا بھی لوہا ماننا پڑتا ہے۔!“ ظفر مسکرا کر بولا۔

وہ اس عمارت کے پھانک پر جا پہنچے اور جیمسن غیر ملکی انداز میں میر تقی میر کے خوبصورت شعر کو توڑنے مروڑنے لگا۔

”الٹی ہو گئیں سب تد.... تد.... تد.... بریں.... کک.... کچھ کک....
دوانے کا.... نے کا.... نے کام کیا.... دیکھا.... بھی دیکھا.... اس بیبا.... اس بیبا....
دل.... نے آ.... نے آ.... خر کام.... تمام کی یا.... کی یا....!“

وہ حلق پھاڑ کر چیخا رہا.... اور ظفر جھوم جھوم کر مینڈولن بجاتا ہوا.... تدبیر کارگر تھی.... وہ سب یہی مراد سمیت عمارت سے برآمد ہو کر پھانک پر جمع ہو گئے تھے.... ۶
بھی تھیں اور مرد بھی۔!

ہی مراد انہیں کینہ توڑ نظروں سے دیکھے جا رہا تھا.... دفعتاً آگے بڑھا اور جیمسن کا گریبان پکڑ کر چیخا.... ”خاموش رہو....!“

جیمسن خاموش ہو گیا اور ظفر کے ہاتھ بھی رک گئے!

”گانے دو.... گانے دو....!“ دوسروں نے بیک زبان کہا!

”میں گانے کو منع نہیں کرتا.... لیکن یہ ہمارے ایک بہت بڑے شاعر کو تباہ کر رہا ہے!“

ہی مراد بولا۔

”میں عالمی برادری کا قائل ہوں....!“ جیمسن نے بے حد نرم لہجے میں کہا ”اگر کہو تو ابھی ورڈزور تھ اور بائرن کی قوالی کر کے رکھ دوں.... آخر میر صاحب کب تک طبلے اور سارنگی پر چلتے رہیں گے!“

”آہا.... آہا.... شاید میں تم دونوں کو پہچانتا ہوں....!“ دفعتاً ہی مراد خوش ہو کر بولا۔
”تم نے میری جان بچائی تھی.... آؤ.... آؤ.... اندر چلو.... میں جسے بھی چاہوں اس چھت کے نیچے پناہ دے سکتا ہوں.... یہ سب انسانیت کے پرستار ہیں!“

پھر اس نے اپنے میزبانوں کو بتایا کہ وہ دونوں اس کے ہمدرد ہیں اس طرح ظفر اور جیمسن عمارت میں داخل ہو سکے!

وہ سب بڑے زندہ دل لوگ تھے.... صاحب خانہ کا نام رچرڈ سن تھا ملکی اور غیر ملکی مشترکہ سرمایہ سے کام کرنے والی ایک فرم کا ڈائریکٹر تھا!

اس وقت یہاں کچھ مہمان بھی تھے.... ہی مراد نے ان کا تعارف بھی کر لیا اور ان میں ڈاکٹر انکھم کی شخصیت سب سے نمایاں تھی!

مضبوط جسم کا ایک قد آور آدمی تھا.... عمر پچاس کے قریب رہی ہوگی۔ لیکن آنکھوں سے نوجوانی کی سی توانائی جھلکتی تھی.... سرخ رنگ کی فرنج کٹ ڈاڑھی میں خاصا وجیہ لگ رہا تھا!

اس کے ساتھ ایک لڑکی بھی تھی جس کا نام کورنیلیا تھا.... جسے وہ نیلی کہہ کر مخاطب کرتا تھا۔ بڑی دلکش لڑکی تھی۔ سفید قام ہی تھی.... لیکن اس کے بال گہرے سیاہ تھے.... اگر آنکھیں بھی سیاہ ہوتیں تو وہ مشرق ہی کے کسی حصے کی باشندہ معلوم ہوتی!

نہ جانے کیوں ظفر محسوس کر رہا تھا جیسے اس نے اسے پہلے بھی کہیں دیکھا ہو!

رات کے کھانے کے بعد وہ تمباکو نوشی کے کمرے میں آ بیٹھے..... یہاں کافی سرواگئی۔

پھر ان دونوں سے گانے کی فرمائش ہوئی.... جیمسن نے اس بار ایک اشار لائٹ سیرے شروع کیا.... ظفر مینڈولن بجا رہا تھا!

صاحب خانہ رچرڈسن کھڑکی کے قریب کھڑا ہو کر پاپ سلگانے لگا۔ کورنیلیا کرسی کے پر انگلیوں سے تال دے رہی تھی.... ڈاکٹر الٹھم ایڑیاں بجا رہا تھا.... اور پی مراد پر وجد کی کیفیت طاری تھی۔

اچانک انہوں نے رچرڈسن کی چیخ سنی.... اور اٹھ کھڑے ہوئے نیلے رنگ کے ایک بڑے ہاتھ نے رچرڈسن کی گردن دبوچ رکھی تھی!۔

ظفر مینڈولن پھینک کر اس کی طرف جھپٹا لیکن اتنی دیر میں ہاتھ پردے کے پیچھے غا ہو چکا تھا.... اور رچرڈسن کو انہوں نے فرش پر گرتے دیکھا!

ظفر نے پردہ ہٹا کر کھڑکی سے باہر چھلانگ لگائی.... برآمدے سے پھانک تک روشنی روشنی تھی لیکن کہیں کوئی دکھائی نہ دیا.... ڈاکٹر الٹھم اور پی مراد بھی اس کے پیچھے آئے۔ پھر انہوں نے عورتوں کی چیخیں سنیں اور دوبارہ عمارت کی طرف بھاگے رچرڈسن مرچ

اور اس کے خاندان والے بدحواس ہو کر چیخ رہے تھے۔

آدھے گھنٹے کے اندر اندر پولیس آگئی.... ظفر اور جیمسن ایک بار پھر دشواری میں کیونکہ وہ ان لوگوں کے لئے اجنبی تھے اور ان کی شان نزول بھی مشتبہ تھی ویسے سبھی نے رنگ کے بڑے سے ہاتھ کی کہانی سنائی تھی!۔

”وہ کسی آدمی کا ہاتھ تو نہیں ہو سکتا....!“ ڈاکٹر الٹھم نے بھرائی ہوئی آواز میں کہا!۔ جیمسن اور ظفر پر سوالات کی بوچھاڑ ہوتی رہی۔ دفعتاً پی مراد بولا ”میں اس خاندان کے اجنبی نہیں ہوں اور یہ دونوں میرے لئے اجنبی نہیں ہیں۔ دنیا میں مگن رہنے والے لوگ

ہمیں سازشوں یا کشت و خون سے کیا سروکار!“

”اور پھر ہماری بیک گراؤنڈ مضبوط ہے....!“ جیمسن نے سب انسپکٹر سے کہا۔ ”کیا آ

نواب مظفر الملک کا نام نہیں سنا....!“

”کیوں نہیں سنا.... پھر....؟“

”یہ نواب زادہ ظفر الملک ہیں.... ان کے بھتیجے....!“

”کیا ثبوت ہے....؟“

”فون کر کے معلوم کر لیجئے.... کہ بھتیجے صاحب ہی ہو گئے ہیں یا نہیں....!“

”جیسن.... بکو اس بند کرو....!“ ظفر بولا۔ ”بزرگوں کا حوالہ نہ دو.... مجھ پر جو گذرے

اہلک لوں گا۔!“

ویسے ہی مراد کو ان کا طرفدار دیکھ کر ڈاکٹر انکھم بھی اس بات پر زور دینے لگا تھا کہ وہ اجنبی
اسی لیکن کسی قسم کی سازش میں ملوث نہیں ہو سکتے۔!



صبح بڑی خوش گوار تھی.... روشی اور عمران بندروں کے کٹہرے کے قریب چہل قدمی
رہے تھے۔!

”میں نے اتنا بڑا کٹہرا پہلے پہل دیکھا ہے....!“ عمران بچوں کے سے انداز میں خوش ہو کر
لا۔ ”سات آٹھ سو بندروں سے کم نہ ہوں گے.... ذرا دیکھنا آج بھی کوئی لاش دکھائی دیتی ہے
ہیں۔!“

انہوں نے کٹہرے کے گرد چکر لگایا.... سبھی بندر اچھلتے کودتے نظر آئے۔

”کیا تم یہ سمجھتے ہو کہ میں تمہیں اس لئے یہاں لائی ہوں کہ تم بندروں کی موت کا سبب
لوم کرو....!“ روشی کچھ دیر بعد بولی۔!

”اچھا تو پھر....؟“

”کسی طرح یہ معلوم کرو کہ آخر وہ خوف زدہ کیوں ہے.... یہ درست ہے کہ مرنے والا
لاناٹھی یہاں بھی آتا تھا.... وہ اس کی موت پر مغموم ہو سکتی ہے خوف زدہ ہو جانا کیا معنی رکھتا ہے۔!“
”تم نے دیکھا ہے کہ وہ اس کے ذکر پر فوراً موضوع بدل دیتی ہے۔!“ عمران نے ٹھنڈی
نسلے کر کہا۔

”بچھلی رات میں نے اس سے کچھ معلومات حاصل کی ہیں۔!“

”سنو میں یہاں صرف اس لئے آیا ہوں کہ رینا ولیمز کے متعلق زیادہ سے زیادہ معلومات

حاصل کر سکوں.....!“

”آخر اس کے پیچھے کیوں پڑ گئے ہو.....!“

”وہ بھی غائب ہے.....!“

”نہیں.....!“

”تمہیں اس پر حیرت کیوں ہوئی.....!“

”دونوں ایک جان دو قالب کہلاتے تھے.....!“

”تب تو تمہیں اس پر حیرت نہ ہونی چاہئے ہو سکتا ہے اس نے بھی مارے غم

چھپ چھپا کر خود کشی کر لی ہو۔ خیر ہاں تو تم نے اس سے کس قسم کی معلومات حاصل کی؟

”ادھر ایک ایگر یکلچر سٹ ڈاکٹر لنگھم رہتا ہے۔“ روشی بائیں جانب ہاتھ اٹھا کر

اس کا بہت بڑا ذراعتی فارم ہے..... فوجی اتاشی جب بھی ادھر آتا تھا..... ڈاکٹر لنگھم

اس کی نگرانی کرتا رہتا تھا جیسے اسے اس کی طرف سے کسی قسم کا کوئی خدشہ ہو.....!“

”ہاں..... آں..... ہو سکتا ہے..... سوال تو یہ ہے کہ مسز گوہن کیوں خوف زدہ۔

وفاقتاً انہوں نے دیکھا کہ مسز گوہن ان کی طرف دوڑی آرہی ہے.....!

”سرپنٹ.....!“ عمران سر کھجاتا ہوا بڑبڑایا۔

”روشی.. روشی..!“ وہ قریب آکر ہانپتی ہوئی بولی ”بہت بُرا حادثہ ہو گیا۔ اب رچرڈ

”اسے کیا ہوا.....؟“

”ابھی ابھی..... فون پر اطلاع ملی ہے..... پچھلی رات ایک حیرت انگیز ہاتھ۔

گھونٹ دیا۔!“

”حیرت انگیز ہاتھ نے.....!“ عمران نے احقانہ انداز میں دیدے نچائے.....!

”ہاں..... ایک بڑا سانپلے رنگ کا ہاتھ..... جسے انسانی ہاتھ باور نہیں کیا جاسکتا۔

”کس سے اطلاع ملی ہے.....!“ روشی نے پوچھا۔!

”مسز رچرڈ سن نے..... مجھے اس کے پاس پہنچنا چاہئے۔!“

”مجھے بھی..... بڑے اچھے لوگ ہیں.....!“ روشی مغموم لہجے میں بولی۔!

”کیا میں یہیں قیام کروں.....؟“ عمران نے ایسے لہجے میں روشی سے پوچھا۔

ساتھ نہ دینا چاہتا ہو۔!

روشی نے مسز گوہن کی طرف دیکھا....!

”کوئی مضائقہ نہیں....!“ وہ جلدی سے بولی.... ”ہم شام تک واپس آجائیں گے....
انہیں یہاں کوئی تکلیف نہیں ہوگی۔!“

ناشتے کے بعد وہ دونوں شہر روانہ ہو گئی تھیں اور عمران وہیں رہ گیا تھا۔! اس نے اپنے
مخصوص انداز میں ملازموں سے پوچھ گچھ شروع کی.... گویا اس قسم کے کسی موقع کا منتظر
تھا.... روشی نے شہر روانہ ہونے سے قبل اس بات پر حیرت ظاہر کی تھی کہ عمران نے کسی
غیر معمولی نیلے ہاتھ کا ذکر سن کر بھی ان کے ساتھ جانے کی خواہش ظاہر نہیں کی۔!

اس پر عمران بولا تھا.... ”گلا گھونٹا جا چکا.... لاش یا تو مدفن کے لئے تیار ہوگی یا پوسٹ
مذہم کی میز پر.... اب اس سے کیا فرق پڑتا ہے ہاتھ نیلا رہا ہو چاہے پیلا....!“

دیکھی ملازمین اس کی دلچسپ باتوں اور حرکتوں سے لطف اندوز ہوتے رہے اور وہ خود ان کے
ذہنوں کو کرید تار رہا.... گفتگو فوجی اتاشی اور اس کی سیکرٹری رینا ولیمز سے متعلق تھی۔!

”وہ لڑکی بڑی کائیاں تھی جناب۔!“ ایک ملازم نے اطلاع دی ”میں جانتا ہوں کہ وہ چھپ
چھپ کر ڈاکٹر انکھم سے بھی ملتی تھی۔!“

”چھپ چھپ کر....!“ عمران نے یقین نہ کرنے کے سے انداز میں کہا۔ ”ارے اے کیا
لڑکی کا ڈر پڑا تھا کہ چھپ کر ملتی....!“

”کرمل صاحب کا ڈر تھا جناب.... وہ ڈاکٹر انکھم کو اچھی نظروں سے نہیں دیکھتے تھے....
میرا خیال ہے کہ ان کی آپس میں دشمنی بھی تھی۔!“

”ارے نہیں.... ایسا بھی کیا.... یہ لوگ پیار کی باتیں بھی کرتے ہیں تو ایسا لگتا ہے جیسے
لکھنے کتوں کی طرح بھونک رہے ہوں....!“ عمران نے ہنس کر کہا۔!

”یہ بات نہیں صاحب.... کرمل صاحب ڈاکٹر کو پسند نہیں کرتے تھے۔!“

”ڈاکٹر انکھم یہاں آتا ہے....!“

”کبھی کبھی.... لیکن ہماری میم صاحب اس سے تعلقات رکھنا پسند نہیں کرتیں، مجبوراً
رشتہ کرتی ہیں۔!“

”کیا وہ بہت بد معاش ہے....؟“

”عورتوں کے معاملے میں تو بد معاش ہی لگتا ہے سالا.... ہر مہینے سیکرٹری

ہے.... تین چار روز سے ایک نئی دیکھی جا رہی ہے۔!“

”یار مجھے بھی دکھاؤ کیسی ہے....؟“

”کیا آپ ڈاکٹر لکھم کو نہیں جانتے....!“

”نہیں....! میں تو پہلی بار یہاں آیا ہوں....!“

”بہت مغرور بھی ہے شاید آپ سے ملنا پسند نہ کرے۔!“

”اچھا یہ رچرڈ سن صاحب کون تھے.... جن کے پُر سے کو تمہاری میم صاحبہ کو

”بہت اچھے آدمی تھے صاحب.... کرٹل صاحب کے خاص دوستوں میں سے تھے

میم صاحب سے بھی دوستی تھی۔ وہ شاید کسی سے بھی نفرت نہیں کرتے تھے....“

”سے بھی ان کے تعلقات اچھے ہی تھے اپنے پاس بٹھاتے تھے.... ایک ہیں ہی۔“

.... وہ رچرڈ سن صاحب ہی کے ساتھ یہاں آیا کرتے تھے۔!“

تھوڑی دیر بعد عمران نے ایئر گن اٹھائی اور باہر نکل کھڑا ہوا.... لکھم کے قاتل

کے لئے اسے کم از کم چار پانچ فرلانگ کا فاصلہ طے کرنا پڑا تھا۔

پھانگ کے قریب پہنچا ہی تھا کہ ایک لمبی سی کار گرد اڑتی ہوئی مخالف سمت

پھانگ کے اندر مڑ گئی۔

”اوہو....!“ عمران کے منہ سے بے ساختہ نکلا تھا۔ کیونکہ پچھلی سیٹ پر جیمس

مراد نظر آئے تھے اور اگلی سیٹ پر ایک کیم شیم سفید فام مرد کے ساتھ اس کی

رکھنے والی ایک لڑکی بھی تھی۔!

مسز گوہن کے ملازموں کے بتائے ہوئے محلے کے مطابق وہ ڈاکٹر لکھم ہی ہو

عمران نے کمپاؤنڈ میں داخل ہونے کا ارادہ ترک کر دیا اور عمارت سے پرے

طرف جانکا.... عمارت یہاں سے زیادہ دور نہیں تھی۔

تازہ بوئے ہوئے کھیتوں میں فاختائیں چک رہی تھیں.... عمران نے انہیں

بنانا شروع کر دیا.... ایک ہی ہاتھ آئی تھی کہ فارم کے رکھوالے دوڑ پڑے....!

”ارے.... ارے....!“ ایک نے عمران کو لکارا.....! ”تم یہاں کس کی اجازت سے شکار کھیل رہے ہو۔!“

”اجازت....!“ عمران احقانہ انداز میں ہنس کر بولا ”ایزگن کے شکار کے لئے اجازت کی ضرورت نہیں ہوتی....!“

”تمہارے باپ کی زمین ہے....!“ دوسرے نے کڑک کر سوال کیا۔
 ”پتہ نہیں... پوچھ کر بتاؤں گا... فی الحال راستہ چھوڑو... اگلے کھیت میں گری ہوں گی۔!“
 ”پکڑ کر صاحب کے پاس لے چلو....!“ ایک نے کہا اور عمران کے دونوں بازو مضبوطی سے پکڑ لئے گئے۔

”ارے.... ارے.... واہ بھئی....!“ وہ طاقت صرف کئے بغیر ان کی گرفت سے نکل جانے کے لئے مچلتا رہا.... وہ اسے کشاں کشاں عمارت کی طرف لئے جا رہے تھے اور پھر ڈاکٹر انگھم سے ٹڈ بھیڑ ہو گئی۔ رکھوالوں نے اسے بتایا کہ شکاری زبردستی پر آمادہ تھا۔!

”تمہیں جرأت کیسے ہوئی....!“ انگھم عمران کو گھورتا ہوا غرایا۔

”شیر نہیں فاختہ مار رہا تھا.... اس میں جرأت کی کیا ضرورت....!“

”بغیر اجازت تم نے میری زمینوں پر قدم کیسے رکھا....!“

”فاختائیں نہ دکھائی دیتیں تو ہر گز قدم نہ رکھتا۔!“

”تمہارا دماغ تو نہیں چل گیا....؟“

”کیا میں صورت سے پاگل معلوم ہوتا ہوں....!“

”احق معلوم ہوتے ہو....!“

”یہ اور بات ہے... احق پاگل نہیں ہوا کرتے.... پاگل پن تو سمجھ داروں کا مقدر ہے۔!“

”معافی مانگو اور آئندہ ادھر کا رخ نہ کرنا....!“

”معافی مانگ لینے کے باوجود بھی آؤں گا.... اتنی فاختائیں تو میں نے ان اطراف میں کہیں

بھی نہیں دیکھیں۔!“

اتنے میں لڑکی باہر نکل آئی اس کے پیچھے ظفر، مراد اور جیمسن بھی تھے۔

عمران کو دیکھ کر جیمسن چونکا ہی تھا، کہ ظفر نے اس کا ہاتھ دبا دیا۔ انگھم نے ان کی طرف مڑ

کر کہا۔ ”یہ اتنا بے ہودہ آدمی ہے کہ معافی مانگنے کی بجائے سر پر چڑھا آرہا ہے۔!“
 ”تم جھوٹے ہو....!“ عمران نے اسی کے سے انداز میں کہا.... ”میں تو اپنی جگہ سے
 انچ بھی نہیں ہلا.... سر پر چڑھنے کی کوشش کرتا تو تم فلیٹ ہو جاتے۔!“
 ”شٹ اپ....!“

”اتنے زور سے نہ چیخو....! میرا دل بہت کمزور ہے....!“ عمران نے کچھ اس طرح
 لڑکی بے ساختہ ہنس پڑی اور جیمسن کٹکھنے انداز میں دانت نکال کر دوسری طرف دیکھنے لگا۔
 ٹھیک اسی وقت مسز گوہن کا ایک ملازم سائیکل دوڑاتا ہوا وہاں آ پہنچا۔ اس نے ڈاکٹر
 ہاتھ اٹھا کر سلام کرتے ہوئے عمران سے کہا۔ ”آپ کا فون آیا ہے صاحب....!“
 ”ویل ٹم اس کو جاننا....!“ ڈاکٹر لکھم نے ملازم سے پوچھا۔

”جی صاحب۔! ہماری میم صاحب کے مہمان ہیں.... روشی میم صاحب کے دوست
 ”اوہ.... مجھے بے حد افسوس ہے۔!“ وہ برآمدے سے نیچے اتر کر عمران سے ہاتھ
 بولا۔ ”میں نہیں جانتا تھا....!“

”کس کا فون ہے....!“ عمران نے ملازم سے پوچھا۔!

”روشی میم صاحب کا....!“

”وہ دونوں اچانک اپنے کسی دوست کی موت کی خبر سن کر صبح شہر چلی گئی تھیں۔
 نے ڈاکٹر لکھم سے کہا۔!

”اچھا.... اچھا.... ہاں وہ ایک حیرت انگیز سانحہ تھا.... میں بھی وہیں سے آرہا،
 تو مس روشی نے وہیں سے فون کیا ہوگا.... تم یہاں سے اسے رنگ کر لو....!“

”کیا ہولڈ آن کر آئے ہو....!“ عمران نے ملازم سے پوچھا۔!

”نہیں صاحب....! میم صاحب نے نمبر لکھوا دیئے ہیں....!“

”ٹھیک ہے....! تو میں یہیں سے رنگ کر لوں گا.... تم جاؤ....!“

ملازم چلا گیا.... یہ وہی تھا جس سے عمران کی تفصیلی گفتگو ہوئی تھی اس کے انداز
 معلوم ہوتا تھا کہ اس نے اس تجویز کو پسند کیا ہو۔

عمران ظفر کو اس دوران میں اشارہ کر چکا تھا کہ وہ دونوں اس کے لئے اجنبی بنے رہیں۔

”میں انکھم ہوں....!“ وہ دوبارہ عمران کی طرف ہاتھ بڑھاتا ہوا بولا۔ ”ڈاکٹر انکھم!“

”میں.... میں انکھم....!“

جنسن نے پھر منہ پھیر کر چار حانہ انداز میں دانت نکالے تھے۔!

لڑکی عمران کو توجہ اور دلچسپی سے دیکھ رہی تھی.... ہی مراد کے رویے میں لا تعلقی تھی۔!

وہ ڈرائنگ روم میں آئے.... ڈاکٹر انکھم نے فون کی طرف اشارہ کر کے رچرڈ سن کے نمبر بتائے....!

”ہیلو.... از ڈیئر روشی.... لیس.... لیس.... اٹ از مران.... ہاں.... اوہ.... کیا بات

ہے رات تک واپس ہو سکے گی.... اچھا.... اچھا.... میں یہاں ڈاکٹر چیو گم کے ساتھ ہوں۔!“

”انکھم....!“ ڈاکٹر انکھم پشت پر دھاڑا، اور عمران بوکھلائے ہوئے لہجے میں بولا۔ ”انکھم

انکھم.... اچھا.... اچھا.... بہت اچھا....!“

ریسور رکھ کر وہ اس طرح ہانپنے لگا تھا جیسے اپنی آواز ہی کے ساتھ خود بھی شہر تک دوڑتا چلا

گیا ہو۔!

”کیوں کیا.... کوئی دوسری بُری خبر ہے....!“ ڈاکٹر انکھم نے اسے گھورتے ہوئے پوچھا۔

”وہ دونوں رات گئے تک واپس آئیں گی اور مجھے اس عمارت میں اکیلے بہت ڈر لگے گا۔!“

”وہاں کئی ملازمین ہیں....!“

”سب اپنے اپنے کوارٹروں میں ہوں گے۔!“

”مرد ہو کر ڈرتے ہو....!“

”عورت ہوتا تو بالکل نہ ڈرتا.... عورتوں کو کس بات کا ڈر ہو سکتا ہے۔!“

”اچھا تمہیں کس بات کا ڈر ہے....!“ لڑکی پہلی بار اس سے مخاطب ہوئی۔

”کوئی پیچھے سے آکر ہاؤ کر دے تو....!“

”اے تم ہمیں بیوقوف بنانے کی کوشش کیوں کر رہے ہو....!“ انکھم نے ناخوش گوار لہجے

میں کہا۔

”نہیں تو....!“ عمران کے چہرے کا ہونق پن کچھ اور بڑھ گیا۔!

”میں نہیں سمجھ سکتا کہ روشی جیسی اسمارٹ عورت تم جیسے ڈفر کو کیسے برداشت کرتی ہے۔!“

”آپ میری توہین کر رہے ہیں ڈاکٹر چیو نکم....!“
 ”لکھم....!“ وہ غرایا۔

”دعی دعی.... کیا فرق پڑتا ہے.... میری توہین تو ہو چکی.... میں ڈفر لگتا ہوں صو سے۔!“ عمران نے لڑکی سے سوال کیا۔!
 ”بالکل نہیں....!“ وہ ہنس کر بولی۔ ”تم بہت اچھے ہو.... آؤ میزے ساتھ....!“
 وہ اس کا بازو پکڑ کر دوسرے کمرے میں کھینچ لائی۔
 ”بیٹھ جاؤ....!“ ایک کرسی کی طرف عمران کو دھکیل کر کہا۔ ”بہت خوبصورت ہو۔“
 ڈھیلے ڈھالے....!“

”اسمارٹ ہونے کا فائدہ بھی کیا....؟“ عمران ٹھنڈی سانس لے کر بولا۔
 ”کیوں....؟ فائدہ کیوں نہیں....!“
 ”کوئی لڑکی پسند کرے گی... پھر شادی کرنی پڑے گی... اور میں بالکل الو ہو کر رہ جاؤں
 ”کیا اب نہیں ہو....؟“

”پھر توہین....!“ عمران دونوں ہاتھوں سے سر پیٹ کر کہا۔
 دفعتاً لکھم کمرے میں گھس آیا اور خاصے جارحانہ لہجے میں لڑکی سے بولا۔
 ”تم اسے یہاں کیوں لے آئی ہو....!“
 ”میرے حسن کی تعریف کر رہی تھیں....!“ عمران نے شرما کر کہا۔
 ”تم نکل جاؤ یہاں سے ورنہ سر توڑ دوں گا!“ ڈاکٹر لکھم دھاڑتا ہوا اس کی طرف
 عمران اس کی ٹانگوں کے نیچے سے نکل کر دوسری طرف جا کھڑا ہوا.... یہ اتنی پھرتی ہے
 کہ لکھم بوکھلا گیا.... البتہ لڑکی پر ہنسی کا دورہ پڑ گیا تھا۔!
 ”میں اب جارہا ہوں.... میری ایئر گن کہاں گئی....!“ عمران نے ایسے لہجے میں
 کچھ ہوا ہی نہ ہو۔!

”یہ آدمی پاگل معلوم ہوتا ہے....!“ لکھم نے لڑکی سے کہا۔!
 عمران ڈرائنگ روم میں آیا.... اور ایئر گن اٹھاتے ہوئے ہی مراد کو آنکھ ماری۔!
 ”کیا مطلب....!“ ہی مراد ناخوش گوار لہجے میں بولا۔

”باہر چلو تو بتاؤں.....!“

”چلو.....!“ ہی مراد اٹھ کھڑا ہوا۔

دونوں باہر آئے..... عمران اس کے کندھے پر ہاتھ رکھ کر بولا۔ ”تم یقین کر دیا نہ کرو.....“

”وہ لڑکی مجھ پر عاشق ہو گئی ہے۔!“

”تم مجھ سے کیوں کہہ رہے ہو.....!“

”انکھم کی کون ہے.....؟“

”میں نہیں جانتا..... مجھے ان فضولیات سے کوئی دلچسپی نہیں میں تو قوم کو جگانا چاہتا ہوں۔!“

”قوم کے نکلے کے نیچے ٹائم بم رکھ دو.....!“

”تم آخر ہو کیا چیز.....!“

”ناچیز..... آؤ چلو میرے ساتھ اگر ان فضولیات سے کوئی دلچسپی نہیں.....!“

”میں یہاں ایک خاص مشن پر آیا ہوں.....!“

”اچھا تو فی الحال برآمدے سے نیچے اتر چلو..... کیونکہ ڈاکٹر چیونگم نے مجھے گھر سے نکال دیا ہے۔!“

”صاحب خانہ کی توہین کرو گے تو یہی ہو گا..... ویسے تم مجھے ضدی آدمی معلوم ہوتے ہو۔!“

”وہ دونوں تمہارے ساتھی.....!“ عمران نے ظفر اور جیمسن کے متعلق پوچھا.....!

”نہیں..... میرا خیال ہے کہ وہ دونوں سازشی ہیں..... کیا مسز گوہن نے تمہیں اپنے اس

دوست کی موت کے بارے میں کچھ بتایا ہے جس کی ماتم پرسی کو وہ شہر گئی ہیں۔!“

”ہاں کہہ رہی تھیں کوئی بڑا سانپلا ہاتھ اس کا گلا گھونٹ گیا۔!“

”بالکل ٹھیک..... میں وہاں موجود تھا..... اور تھوڑی ہی دیر پہلے یہ دونوں رچرڈسن کے

پھانگ پر کھڑے گا بجارہے تھے انہیں اندر بلوایا گیا تھا.....!“

”یونہی..... خواہ مخواہ.....!“

”ہاں..... یہ سب بڑے زندہ دل لوگ ہیں.....!“ ہی نے کہا..... اور رچرڈسن والے

حادثے کی تفصیل بتانے لگا اور پھر یہ بھی بتایا کہ ظفر اور جیمسن سے اس کی ملاقات اس سے پہلے

کہاں ہوئی تھی۔!

”آہا..... تم ہی مراد تو نہیں ہو.....!“

”ہاں.... میں ہی ہوں....!“

”تب تو بڑی اچھی بات ہے.... میں نے تمہاری بہت شہرت سنی ہے اور یہ جاننا چاہتا ہوں کہ تم نے قوم کی خدمت کا جو پروگرام بنایا ہے اس کی نوعیت کیا ہوگی....!“

”سنو.... اس مسئلے پر ہم پھر کبھی گفتگو کر لیں گے.... میں اس وقت تمہارے ساتھ کبھی بھی چل کر تمہیں اپنا پروگرام سمجھا دیتا.... لیکن میں نہیں چاہتا کہ میری عدم موجودگی میں دونوں پر کچھ زیادہ ہی تشدد ہو جائے....!“

”کیا مطلب....!“

”اے لکھم ان دونوں کو پولیس سے تو بچا لایا ہے لیکن اپنے طور پر یہ معلوم کرنے کی کوشش کرے گا کہ وہ تو اس سازش میں شریک نہیں تھے۔!“

”یار سنو.... یہ دونوں تمہارے ہم قوم ہیں....!“ عمران نے پر تشویش لہجے میں کہا۔

”یہی تو میں بھی سوچ رہا ہوں.... اور پھر یہ بھی ممکن ہے کہ وہ دونوں سچ مچ میری تلاش میں وہاں آئے ہوں۔!“

دفعتاً.... لکھم کی دھاڑ سنائی دی....! ”ارے تم ابھی یہیں موجود ہو۔!“

اور عمران بے تحاشا پھانک کی طرف دوڑ پڑا.... دوڑتا چلا گیا.... انداز ایسا ہی تھا جیسے ڈبھاگا ہو۔ پھانک پر رک کر ایک بار مڑا تھا اور پھر دوڑنے لگا تھا.... وہ کبھی برآمدے میں آئے تھے۔!



شام کے چھ بجے تھے.... عمران مسز گوہن کے مکان کے برآمدے میں آرام کر سی ہے دراز دھیرے دھیرے چیونگم کچل رہا تھا.... اچانک اسے پی مراد دکھائی دیا.... جو اسی طرف تھا۔!

عمران آرام کر سی سے اٹھ کر اس طرح آگے بڑھا جیسے اس کا استقبال کرنا چاہتا ہو۔!

”میں دوڑتا ہوا آیا ہوں....!“ پی مراد بولا.... وہ نرمی طرح ہانپ رہا تھا۔

”کیوں کیا ہوا....؟“

”وہی ہوا.... جس کا خدشہ تھا....! شام کی چائے میں انہیں کوئی نشہ آور چیز دی گئی

جب وہ بیہوش ہو گئے تو انہیں ایک درخت سے الٹا لٹکا دیا گیا ہے.....!“

”کیا وہ ہوش میں آ گئے ہیں.....!“

”نہیں..... ہوش میں آنے کا انتظار کیا جا رہا ہے.....!“ ہی مراد دردناک لہجے میں بولا۔!

”کچھ سوچو..... پتہ نہیں ان کے ساتھ کیا برتاؤ ہو.....!“

”چلو..... دیکھیں.....!“

”یوں چلنا خطرے سے خالی نہ ہوگا..... چھپ کر چلیں گے۔!“

”لل..... لیکن..... مم..... میں.....!“ عمران ہکھلایا۔

”مرد بنو..... اتنے ڈر پوک کیوں ہو.....!“ ہی مراد جھنجھلا گیا۔

”تو چلو..... چھپ کر چلیں.....!“

ہی مراد اسے عمارت کی پشت پر لے گیا۔ یہاں سے سرکنڈوں کی جھاڑیوں کا ایک گھنا سلسلہ

دور تک پھیلتا چلا گیا تھا..... وہ اسی کی اوٹ میں انکھسم کے زراعتی فارم کی طرف بڑھتے رہے۔ ان

کی رفتار خاصی تیز تھی اس لئے اس جگہ تک پہنچنے میں زیادہ وقت صرف نہیں ہوا تھا۔!

ظفر اور جیمنس سچ سچ ایک درخت سے الٹے لٹکے نظر آئے..... لیکن آس پاس کوئی اور

موجود نہیں تھا۔!

اور وہ دونوں بے ہوش نہیں تھے..... ظفر جیمنس سے کہہ رہا تھا..... ”یو رہائی نس..... ایسی

عیاشی کبھی خواب میں بھی نصیب نہ ہوئی ہوگی۔!“

”کیا ہم خواب نہیں دیکھ رہے.....!“

”آپ خواب ہی دیکھ رہے ہوں گے..... لیکن مجھے یقین ہے کہ میں الٹا لٹکا ہوا ہوں۔!“

”اس دعویٰ کی دلیل.....؟“

”آسمان نہیں دکھائی دیتا.....!“

”تب تو ٹھیک ہی ہوگا.....!“

”کیا ٹھیک ہوگا.....!“ جیمنس کے لہجے میں جھلاہٹ تھی۔!

”خاموش..... لڑکی ادھر آرہی ہے.....!“

عمران نے بھی اسے دیکھ لیا تھا..... وہ خرماں خرماں اس درخت کی طرف چلی آرہی تھی۔

یہ دونوں ایسی جگہ چھپے ہوئے تھے جہاں سے دیکھ لئے جانے کا امکان نہیں تھا....!

”شام بڑی خوش گوار ہے۔!“ ظفر نے لڑکی کو مخاطب کیا....!

لڑکی کچھ نہ بولی.... انہیں بغور دیکھتی رہی.... ظفر نے کہا ”مہمان نوازی کا بہت بے شکریہ۔! ہم اپنے گھر پر بھی اسی طرح آرام کرتے ہیں۔!“

”ہوں.... تو تم جانتے ہو کہ تمہارے ساتھ ایسا برتاؤ کیوں کیا گیا ہے۔!“

”لڑکی تلخ لہجے میں بولی....!“

”صرف میں جانتا ہوں....!“ جیمسن بول پڑا۔

”کیا جانتے ہو....؟“

”تاکہ تمہیں اوپر سے بھی دیکھ سکیں۔!“

دفعۃً اکثر انکھم کی چنگھاڑ سنائی دی ”تم وہاں کیا کر رہی ہو....؟“

لڑکی اچھل پڑی.... اور مڑ کر عمارت کی طرف بھاگ کھڑی ہوئی لیکن اس نے وہ اختیار نہیں کیا تھا جدھر سے ڈاکٹر نمودار ہوا تھا....!

”ہوش آگیا تم دونوں کو....!“ اس نے قریب پہنچ کر طنزیہ لہجے میں پوچھا۔

”تم دیکھ ہی رہے ہو....!“ ظفر لا پرواہی سے بولا۔

”اور اب تم مجھے بتاؤ گے کہ نیلی سے ماضی میں تمہارا کیا تعلق رہا ہے۔!“

”نیلی سے تعلق....!“ ظفر کے لہجے میں حیرت تھی۔!

”ہاں.... کیا تم اسی کے لئے رچرڈسن کے گھر نہیں پہنچے تھے۔!“

”شاید تم نشے میں ہو.... کل رات سے پہلے میں نے اسے کبھی نہیں دیکھا....!“

”تم جھوٹے ہو.... تم دونوں جس طرح ایک دوسرے کو دیکھتے ہو اس میں شناسائی کا نا جاتا ہے۔!“

”تم بہت زیادہ وہی معلوم ہوتے ہو ڈاکٹر....!“ ظفر ہنس کر بولا۔

”جب تک تم اعتراف نہیں کر لو گے اسی طرح لٹکے رہو گے۔!“ ڈاکٹر نے کہا اور عمارت کی طرف مڑ گیا۔

”یہ تو دوسرا ہی چکر معلوم ہوتا ہے۔!“ یہی مراد بڑبڑایا۔

عمران چپ چاپ انکھم کو جاتے دیکھتا رہا۔!

اب اندھیرا پھیلنے لگا تھا.....!

”تم کیا سوچ رہے ہو.....!“ یہی عمران کے شانے پر ہاتھ رکھ کر بولا۔

”یہ لڑکی..... کیا نام لیا تھا اس نے نیلی..... بڑی حرافہ معلوم ہوتی ہے..... دوپہر کو میرے

حسن کی تعریف کرتی رہی تھی..... اور اب یہ چکر.....!“

”سوال تو یہ ہے کہ انہیں کیسے بچایا جائے.....!“

”لنگے رہنے دو.....!“ عمران نے لاپرواہی سے کہا..... ”میں تمہاری طرح قوم کا درد نہیں رکھتا۔!“

”تم عجیب آدمی ہو.....!“

”مجھے درخت پر چڑھنا نہیں آتا.....!“ عمران نے بُرا سامنہ بنا کر کہا۔!

”میں چڑھوں گا..... درخت پر..... تم نیچے کھڑے رہنا..... اس کا دھیان رکھنا کہ کہیں وہ

سر کے بل نیچے نہ گر پڑیں۔!“

”میں بتاؤں.....!“ عمران ٹھنڈی سانس لے کر بولا۔ ”انہیں اتار کر تم مجھے لٹکا دینا.....!“

”کیا بات ہوئی.....!“

”وہی کرو..... جو میں کہہ رہا ہوں..... ورنہ تم بڑی مصیبت میں پھنسو گے..... ڈاکٹر کا کوئی

ملازم اس کی جرأت نہیں کر سکتا لہذا ان لوگوں کا خیال تمہاری ہی طرف جائے گا۔!“

”تم ٹھیک کہتے ہو..... لیکن پھر تمہارا کیا ہو گا.....؟“

”میری فکر نہ کرو..... لوگ یہ قوف سمجھ کر معاف کر دیتے ہیں۔!“

پھر یہ کام بڑی پھرتی سے ہوا تھا..... عمران ان دونوں کو جھاڑیوں کے پیچھے لے جا کر بولا تھا۔!

”یہ لیجئے..... میری گاڑی کی کنجی..... بس یہاں سے سیدھے چلے جائیے گا..... آگے ایک

علامت ہے اس کی کپاؤنڈ میں کھڑی ملے گی..... اب نہ دکھائی دیجئے گا ان اطراف میں۔!“

وہ دونوں خاموشی سے رخصت ہو گئے تھے۔!



اس بار نیلی اور ڈاکٹر انکھم ساتھ آئے تھے..... عمران نے پیروں کی چاپ سن کر ڈرے
 دُلسے سے انداز میں چیخیں ماری شروع کر دی تھیں۔! لیکن شاید وہ دونوں اندھیرے میں یہ نہیں

دیکھ سکے تھے کہ اب صرف ایک ہی آدمی درخت سے الٹا لٹکا ہوا ہے۔!

اچانک اس پر ٹارچ کی روشنی پڑی اور وہ زور سے چیخا.....! ”ارے باپ رے۔!“

”ہائیں.....!“ یہ ڈاکٹر الٹھم کی آواز تھی..... ”تم کہاں.....!“

”خدا کے لئے مجھے بچاؤ.....!“ عمران گھکھکیا۔

”وہ دونوں کہاں ہیں.....!“ الٹھم دھاڑا۔

”اس مصیبت سے نجات دلاؤ تو بتاؤں.....!“

”نہیں.....!“ یہ لڑکی کی آواز تھی۔ ”پہلے تم بتاؤ.....!“

”میری گردن ٹوٹی جا رہی ہے..... اتارو..... مجھے..... مم..... میں مر رہا ہوں.....

عمران نے گھٹی گھٹی سی آواز میں کہا۔!

کچھ دیر بعد الٹھم کے ملازم اسے درخت سے نیچے اتار رہے تھے۔!

زمین پر قدم رکھتے ہی وہ لڑکھڑایا اور ڈھیر ہو گیا.....! الٹھم اسے اٹھوا کر عمارت میں لایا۔

عمران نے اپنی ”بے ہوشی“ برقرار رکھی اور ان دونوں کی گفتگو سنتا رہا... لڑکی کہہ رہی

”یہ بہت بُرا ہوا..... یہ کم بخت نہ جانے کون ہے..... اور کیا کرتا پھر رہا ہے۔!“

”ہوش میں آنے دو.....! سب معلوم ہو جائے گا.....!“ الٹھم بولا۔! عمران نے اس

لہجے میں فکر مندی محسوس کی تھی۔!

کچھ دیر بعد وہ بوکھلا کر نہ صرف اٹھ بیٹھا بلکہ وہاں سے نکل بھاگنے کی کوشش

ڈالی.....! الٹھم نے جھپٹ کر اسے پکڑ لیا۔!

”مم..... مرا..... بچاؤ..... بچاؤ.....!“ عمران چیخنے لگا.....!

”اے اب ہوش میں آ جاؤ ورنہ جان سے مار دوں گا۔!“

”کیوں..... کیوں.....؟“ عمران ہونقوں کی طرح اس کی شکل دیکھنے لگا۔!

”وہ دونوں چور کہاں گئے.....!“ الٹھم اسے جھنجھوڑ کر دھاڑا۔!

”جج..... چور.....!“

”ہاں..... چور..... مہمان بن کر آئے تھے اور میرا پرس لے بھاگنے کی کوشش کی تھی

میں نے سزا کے طور پر انہیں الٹا لٹکا دیا تھا.....!“ الٹھم غرایا۔

”صرف چور ہی نہیں بلکہ وہ ڈاکو اور قاتل تھے.....!“ عمران خوف زدہ سی آواز میں بولا

”مگر تم کیوں لٹکے ہوئے تھے ان کی جگہ....!“ لڑکی نے نرمی سے پوچھا۔

”پپ.... پانی.... ایک گلاس پانی.... میرا دم گھٹا جا رہا ہے۔!“

پانی منگوایا گیا.... عمران اب بھی بالکل اسی طرح چاروں طرف دیکھے جا رہا تھا.... جیسے اپنی

آنکھوں پر یقین نہ آرہا ہو۔!

پانی پی کر وہ یکنخت بولنے لگا.... ”میری شامت ہی آئی تھی کہ شام کو ٹہلتا ہوا ادھر آنکلا

تھا.... ان دونوں کو درخت سے لٹکا دیکھ کر قریب سے ان کی خیریت معلوم کرنے کی

سوچھی.... وہ میری خوشامد کرنے لگے کہ انہیں اس مصیبت سے نجات دلاؤں.... میں نے

پوچھا....! مصیبت آئی کیوں تو بولے یہ ڈاکٹر! لکھم پاگل معلوم ہوتا ہے یونہی خواہ مخواہ اپنے

نوکروں کو حکم دے دیا کہ ہمیں باندھ کر لٹکا دیں.... مجھے ان پر ترس آیا.... اور میں درخت پر

چڑھ گیا.... رسی ڈھیلی کر کے انہیں زمین پر پہنچایا اور جب درخت سے اترا تو دونوں مجھ پر ٹوٹ

پڑے اور میرا گلا گھونٹنا شروع کر دیا....! بس اتنا ہی یاد ہے.... دوبارہ ہوش آیا تو خود میں الٹا

لٹکا ہوا تھا....!“

”نہیں.... نہیں....!“ لڑکی بولی.... ”یہ بے چارہ رحم کے قابل ہے۔!“

”مجھ پر رحم کیا تو خدا تم پر بھی رحم کرے گا....!“ عمران رو ہانسا ہو کر بولا۔

”چلے جاؤ.... نکلو یہاں سے ورنہ سچ مچ مار ڈالوں گا....!“

”اندھیرے میں اکیلے تو نہ جاسکوں گا....!“ عمران نے خوف زدہ لہجے میں کہا۔!

”واقعی بہت ڈر پوک ہو....!“ لڑکی ہنس پڑی۔

”اندھیرا نہ ہو تو بالکل نہیں ڈرتا....!“

”تم خواہ مخواہ اس کی طرف داری کر رہی ہو....!“ لکھم نے لڑکی کو گھورا۔!

”صورت ہی سے یتیم معلوم ہوتا ہے....!“ لڑکی بولی۔

”دوبارہ یتیم ہو چکا ہوں....!“

”دوبارہ کیسے....؟“

”یہ نہ بتاؤں گا.... میرا ذاتی معاملہ ہے....!“

”میں کہتا ہوں تم خاموش کیوں نہیں رہتیں....!“ لکھم نے پھر لڑکی کو ڈانٹا....!

”اسے پال لو ڈاکٹر.... جی پہلے گا۔!“ لڑکی اس کے لہجے کی پرواہ نہ کر کے اٹھلائی۔
 ”اوہ.... میں یہ بھول ہی گیا تھا کہ یہ ایک اچھی پڑوسن کا مہمان ہے۔“ انکھم چونک کر
 ”اگر تم چاہو تو رات یہاں گزار سکتے ہو.... میں مسز گوہن کو فون کر دوں گا۔!“
 ”بہت بہت شکریہ....!“ عمران کی آنکھوں میں تشکر کے آنسو چھلک آئے۔
 لڑکی اس سے متاثر معلوم ہوتی تھی.... اس نے کہا۔ ”رات کا کھانا ہمارے ساتھ کھاؤ
 ”بہت بہت شکریہ....!“

اس کے بعد عمران نے چپ سادھ لی.... انکھم وہاں سے چلا گیا تھا.... لڑکی سامنے
 صوفے پر نیم دراز عمران کو ادھ کھلی آنکھوں سے دیکھے جا رہی تھی.... اتنے میں ہی مرا
 داخل ہوا۔!

”تم کہاں تھے....!“ لڑکی نے اس سے پوچھا۔!
 ”سکون کی تلاش میں دور تک نکل گیا تھا....!“
 ”واپسی ہوئی یا نہیں....!“ لڑکی نے ہنس کر سوال کیا۔!
 ”اب واپسی ناممکن ہے....!“ وہ ٹھنڈی سانس لے کر بولا اور عمران کے قریب بیٹھ گیا
 لڑکی اسے بتانے لگی کہ کس طرح دونوں قیدی فرار ہو گئے....!
 ”ڈاکٹر نے غلطی کی.... انہیں پولیس کے حوالے کر دینا تھا....!“ ہی نے کہا۔
 لڑکی کچھ نہ بولی.... وہ پھر پہلے ہی کے سے انداز میں عمران کو دیکھنے لگی تھی....!
 بوکھلا کر کبھی چھت کی طرف دیکھتا اور کبھی ہی مراد کو دیکھنے لگتا....!
 ”اسے اس طرح نہ دیکھو....!“ ہی نے لڑکی سے کہا۔ ”یہ کیو ترکی طرح معصوم ہے۔!
 ”جنگلی بکروں کی طرح حلق نہ پھاڑو....!“ لڑکی نے غصیلے لہجے میں کہا اور اٹھ کر دو
 کمرے میں چلی گئی۔

ہی کچھ کہنے ہی والا تھا کہ ایک ملازم نے آکر کھانے کے کمرے میں چلنے کو کہا۔
 کھانے کے بعد ڈاکٹر انکھم نے پائپ سلگایا اور عمران کو گھورتا ہوا بولا۔
 ”تم تمباکو کیوں نہیں پیتے....!“

”والدین نے سکھایا ہی نہیں.... میں بہت نالائق آدمی ہوں تم مجھ میں ایسی بہ

نامیاں پاؤ گے۔“

”کبھی آدمیوں میں نہیں رہے....!“ لڑکی بول پڑی۔

”آج تک کوئی ملا ہی نہیں....!“

”تم ٹھیک کہتے ہو گے.... مجھے بھی آج تک کوئی نہیں ملا۔!“ یہی مراد بولا۔

”اپنے جیسے ریچھ تو ملے ہی ہوں گے....!“ لڑکی نے ہنس کر کہا۔!

”الکھم دروازے کے قریب کھڑا تھا.... اچانک اس کے حلق سے عجیب سی آواز نکلی اور وہ

اچھل کر دور جاگرا.... عمران نے دروازے میں ایک بڑا سانپ رنگ کا ہاتھ دیکھا تھا....!“

وہ دروازے کی طرف جھپٹا.... یہی مراد ڈاکٹر الکھم کی جانب دوڑ پڑا تھا۔ لڑکی کھڑی چیخیں

ماری تھی۔!

”زندہ ہے.... زندہ ہے....!“ دفعتاً یہی مراد چیخا۔!

لڑکی اس کی طرف متوجہ ہو گئی.... ڈاکٹر فرش پر چت پڑا گہری گہری سانسیں لے رہا تھا۔!

اس کی آنکھیں کھلی ہوئی تھیں اور وہ پلکیں جھپکائے بغیر چھت کو گھورے جا رہا تھا۔!

”ڈاکٹر.... ڈاکٹر....!“ لڑکی نے اس پر جھکتے ہوئے آوازیں دیں۔!

ڈاکٹر نے ہاتھ اٹھا کر اسے خاموش رہنے کا اشارہ کیا تھا۔!

یہی مراد اسے اٹھانے کی کوشش کرنے لگا۔!

”ارے وہ کہاں گیا....!“ لڑکی یک بیک چونک کر بولی۔!

”اس نے کچھ دیکھا تھا اسی کے پیچھے بھاگتا چلا گیا ہو گا....!“ یہی نے کہا۔

”کیا دیکھا تھا....؟“

”نیلا ہاتھ.... کیا تم نے نہیں دیکھا تھا۔!“

”نہیں....!“ لڑکی دوبارہ خوف زدہ نظر آنے لگی۔!

”ہاں وہی ہاتھ تھا.... میں پورے یقین کے ساتھ کہہ سکتا ہوں۔!“

الکھم اٹھ بیٹھا تھا.... اس نے بھرائی ہوئی آواز میں کہا۔ ”اگر میں نے اسے دیکھ نہ لیا ہوتا تو

مکھ بھی وہی حشر ہوتا۔!“

وہ مزید کچھ کہنے والا تھا کہ باہر سے کسی گاڑی کے رکنے کی آواز آئی اور وہ استفہامیہ انداز میں

لڑکی کی طرف دیکھنے لگا.... اس کے بعد شاید پھر انجن اشارت ہوا تھا اور ایسا معلوم ہونے لگا جیسے وہ گاڑی سیدھی اسی کمرے میں ٹھسی چلی آرہی ہو....! ڈاکٹر بوکھلا کر کھڑا ہو گیا۔
اتنے میں دو ملازم عمران کو گھسیٹتے ہوئے کمرے میں داخل ہوئے آٹو موبائیل انجن کی سی آدراصل عمران کے حلق سے نکل رہی تھی.... پھر جیسے ہی ملازم رکے بریکوں کی سی چڑچڑاہی اس کے حلق سے نکلی۔!

”کیا ہے....!“ ڈاکٹر انہیں گھورتا ہوا غرایا۔

”یہ جھاڑیوں میں گھسے ہوئے موٹر کی طرح گھر گھرا رہے تھے۔!“ ایک نوکر بولا۔

اس اطلاع کے بعد عمران نے پھر وہی حرکت شروع کر دی.... کبھی انجن کی آواز نکالتا کبھی ہارن کی.... اس کے باوجود چہرے پر ہلاکی سنجیدگی طاری تھی۔!
”شاید خوف کی وجہ سے اس کا دماغ الٹ گیا ہے....!“ یہی مراد نے ڈاکٹر سے کہا اور عم کو ملازموں کی گرفت سے رہائی دلا کر ایک طرف بٹھادیا۔!

وہ اسے پر تشویش نظروں سے دیکھے جارہے تھے.... ایسا معلوم ہوتا تھا جیسے ڈاکٹر اپنی بھول گیا ہو۔!

”اسے چپ کر آؤ.... ورنہ میں بھی پاگل ہو جاؤں گا....!“ ڈاکٹر نے خوف زدہ سے لہجہ یہی مراد سے کہا۔

ٹھیک اسی وقت تیسرے ملازم نے کمرے میں داخل ہو کر کسی خاتون کی آمد کی اطلاع دی
”اسے سنگ روم میں بٹھاؤ....!“ لڑکی بولی.... لیکن قبل اس کے کہ ملازم واپسی کے مڑتا روشی اندر گھس آئی، عمران بدستور آٹو موبائیل انجن بنا ہوا تھا۔!

”یہ.... یہ.... کیا ہے....؟“ روشی نے ان سمجھوں کو گھورتے ہوئے کہا۔ ”مجھے معلوم تھا کہ یہاں میرے دوست ہر کے ساتھ کوئی بُرا برتاؤ ہوا ہے۔!“

”خدا کے لئے اسے یہاں سے لے جاؤ....!“ ڈاکٹر عمران کی طرف ہاتھ اٹھا کر بھرائی آواز میں بولا۔ ”ورنہ ہم سب پاگل ہو جائیں گے۔!“

”یہ کیا ہو رہا ہے.... خاموش رہو....!“ روشی نے آگے بڑھ کر عمران کو جھنجھو ہوئے کہا۔!

”گھر... گھر... گھر... ہپ...!“ عمران نے سختی سے ہونٹ بھیج لئے لیکن بُری طرح کانپے جا رہا تھا۔

”ڈاکٹر...!“ روشی الٹھم کی طرف مڑ کر بولی... ”تم نے اچھا نہیں کیا۔!“

”میں نے کچھ بھی نہیں کیا... میں خود مرتے مرتے بچا ہوں۔!“

”پوری بات کیوں نہیں بتاتے۔!“

”مجھ پر بھی اس نیلے ہاتھ نے حملہ کیا تھا... یہ ڈر کر بھاگا... پھر میرے ملازموں نے

اسے جھاڑیوں سے نکالا جہاں چھپا ہوا یہ ایسی ہی آوازیں نکال رہا تھا۔!“

”نیلا ہاتھ...!“ روشی کے چہرے پر حیرت کے آثار نظر آئے۔

”ہاں نیلا ہاتھ...!“ ہی مراد بولا۔ ”تم براہ کرم اپنے ساتھی کو یہاں سے لے جاؤ... ہم

سب بہت پریشان ہیں۔!“

”نیلا ہاتھ تو ہم سب کی پریشانی ہے۔!“ روشی نے خوف زدہ سی آواز میں کہا۔

”اس کی بات پر یقین نہ کرو...!“ عمران الٹھم کی طرف ہاتھ اٹھا کر بولا۔ ”یہ مرچکا ہے

میں نے اسے مرتے دیکھا تھا۔!“

”اگر میں نے بے تحاشہ الٹی چھلانگ نہ لگائی ہوتی تو یقیناً اس وقت میرا جسم بے روح

ہوتا۔!“

”مم... مجھے لے چلو یہاں سے...!“ عمران روشی کی طرف دیکھ کر گھکھکیا۔

”چلو اٹھو...!“

”اندھرے میں پیدل نہیں جاؤں گا۔!“

”گاڑی لائی ہوں...!“

وہ دونوں تنہا باہر نکلے تھے کوئی انہیں رخصت کرنے کے لئے گاڑی تک نہیں آیا تھا۔!

واپسی پر روشی نے پوچھا... ”کیا تم کسی درخت سے الٹے لٹکادیے گئے تھے۔!“

”تمہیں کیسے معلوم ہوا...؟“

”مسز گوہن کے ایک ملازم نے بتایا تھا اسی لئے تو دوڑی چلی آئی تھی۔!“

”آہ... تم مجھے الٹا لٹکا دیکھنا چاہتی تھیں... اس لڑکی کے لئے میں سب کچھ کر سکتا ہوں۔!“

”کس لڑکی کے لئے....؟“

”الکھم کی سیکریٹری....!“

”دماغ تو نہیں چل گیا....؟“

”آج رات اسے پار کر لائیں تو کیسی رہے....!“

”بکو اس مت کرو.... نیلے ہاتھ کا کیا قصہ ہے....؟“

”الکھم سنا چکا ہے.... اس سے زیادہ میں کچھ نہیں جانتا.... ہاں تو وہ لڑکی....!“

”شٹ اپ.... میں تمہیں یہاں مسزگوہن کے لئے لائی ہوں۔!“

”ان سے کہو پہلے آئینے میں اپنی شکل دیکھیں.... الکھم کی سیکریٹری سے زیادہ حسین

ہیں۔!“

”اچھا اب کچھ نہ کہوں گی....!“ روشی جھنجھلا گئی۔!

”مسزگوہن کے چہرے کی کھال ڈھیلی ہو چکی ہے۔!“

”میں تمہارے جڑے ڈھیلے کردوں گی ورنہ خاموش رہو۔!“

”اچھی بات ہے الکھم اور رچرڈ سن کے کسی مشترکہ دشمن کا نام بتاؤ۔!“

”مسزگوہن ہی اس پر بھی روشنی ڈال سکے گی۔!“

”آہا.... ہمارے پیچھے بھی کوئی گاڑی ہے.... لیکن تم اسی رفتار سے چلتی رہو۔!“

”میرا خیال ہے کہ تم کسی خاص نتیجے پر پہنچ گئے ہو۔!“

”اسی نتیجے پر پہنچا ہوں کہ نیلی مسزگوہن سے زیادہ خوبصورت ہے۔!“

”شٹ اپ....!“

مسزگوہن کے فارم میں پہنچ کر روشی نے گاڑی روکی اور انجن بند کر دیا پھر وہ گاڑی

ہی رہے تھے کہ دوسری گاڑی بھی وہیں آرکی۔!

”میں غلط فہمی رفع کرنے آئی ہوں....!“ دوسری گاڑی سے الکھم کی سیکریٹری کو

آواز آئی۔ اور پھر گاڑی سے اتر کر ان کے قریب آکھڑی ہوئی۔

”ہم نے تمہارے ساتھی سے کوئی بُرا بتاؤ نہیں کیا۔“ اس نے روشی کو مخاطب کر

اور اگلے لٹکنے کی وہی داستان دہرا دی جو عمران سے سنی تھی۔!

”اچھا.... تو یہ خود تمہاری حماقت تھی....!“ روشی نے غصیلے لہجے میں عمران سے کہا۔
”مجھے کیا معلوم تھا کہ وہ مجھے ہی لٹکا کر بھاگ نکلیں گے۔!“

”اور پھر ہم سب نے دیکھا کہ اس منحوس ہاتھ نے ڈاکٹر کا خاتمہ کر دینے کی بھی کوشش کی....!“ لڑکی ٹھنڈی سانس لے کر بولی۔ ”ایسی صورت میں یہی تو سوچا جاسکتا ہے کہ ان دونوں کا اس ہاتھ سے ضرور کوئی تعلق تھا۔!“

”ڈاڑھی والے کارہا ہو گا.... دوسرا تو کافی خوبصورت تھا....!“ عمران نے اپنی رائے ظاہر کی۔!
”تم واقعی بالکل احمق ہو....!“ لڑکی جھنجھلا گئی۔

”خاموش رہو....!“ روشی نے عمران کے شانے پر ہاتھ مار کر کہا۔!

”اور ہاں.... میں مسز گوہن سے بھی ملنا چاہتی ہوں....!“ لڑکی بولی۔

وہ سنگ روم میں آئے.... مسز گوہن شاید روشی کی واپسی کی منتظر تھی انہیں دیکھتے ہی صوفے سے اٹھ گئی۔

فطری بات تھی کہ روشی سب سے پہلے ڈاکٹر الٹھم پر حملے ہی کا ذکر کرتی۔!

مسز گوہن بہت زیادہ پریشان نظر آنے لگی تھی۔ ایسا معلوم ہوتا تھا جیسے وہ کچھ کہنا چاہتی ہو لیکن مناسب الفاظ نہ مل رہے ہوں۔

روشی خاموش ہوئی تو الٹھم کی سیکریٹری نے کہا۔! ”مسز گوہن ڈاکٹر نے کہا ہے.... اب میری زندگی کا کوئی اعتبار نہیں.... پتہ نہیں کون ہمارے پیچھے پڑ گیا ہے.... لہذا آپ کی امانت واپس کر رہا ہوں۔!“

خاموش ہو کر اس نے اپنے پرس سے ایک منقش چوہی ڈبہ نکالا تھا اور مسز گوہن کی طرف بڑھا دیا گیا۔

”اوہو.... اچھا....!“ مسز گوہن چونک کر ہاتھ بڑھاتی ہوئی بولی۔ ”میں تو بھول ہی گئی تھی....!“ اس نے ڈبہ لے کر میز پر رکھ دیا۔!

”اچھا اب میں جا رہی ہوں....!“ نیلی نے کہا اور دروازے کی طرف مڑنے لگی۔

”اکیلے ہی....!“ عمران بوکھلا کر بولا۔ ”اندھیرے میں....!“

وہ اس کی طرف دیکھ کر مسکرائی اور آگے بڑھتی چلی گئی۔!

”مجھے اس لڑکی پر ترس آرہا ہے....!“ عمران نے ٹھنڈی سانس لی....!

”کیوں....؟“ روشی نے اُسے گھور کر پوچھا۔

”کچھ دیر بعد یہ بیچاری ڈاکٹر کی لاش کے پاس تنہا ہوگی۔!“

”خاموش رہو....!“ مسز گوہن خوف زدہ لہجے میں چیخی۔!

”اس ڈبے میں کیا ہے....!“ روشی نے کچھ دیر بعد مسز گوہن سے پوچھا۔!

”گلوبند....!“

”مگر تم زیورات تو استعمال نہیں کرتیں۔!“

”نہیں کرتی لیکن.... یہ بہت مناسب وقت پر میرے پاس پہنچا ہے۔!“ مسز گوہن نے

اٹھا کر روشی کی طرف بڑھاتے ہوئے کہا۔!

ڈبے میں قدیم مشرقی طرز کا ایک طلائی گلوبند تھا....! عمران بھی دور بیٹھا اسے نککیوں

دیکھتا رہا۔

”دس سال پہلے کی بات ہے....!“ مسز گوہن ٹھنڈی سانس لے کر بولی۔ ”ایک جوگی

گوہن کو تحفہ دیا تھا اور کہا تھا کہ یہ گلوبند جادوئی اثرات رکھتا ہے.... اگر کسی عورت پر مصیبتوں

نزول ہو رہا ہو تو وہ اس گلوبند کو پہن لینے کے بعد ان سے محفوظ رہ سکتی ہے۔!“

”ارے مجھے پہنا دو۔!“ عمران کپکپاتی ہوئی آواز میں بولا۔ ”ڈر کے مارے میرا دم نکلا جا رہا۔“

”اس سے کہو خاموش رہے....!“ مسز گوہن جھلا گئی اور عمران نے دونوں ہاتھوں سے

منہ دبا لیا۔

”پہلے بھی اسے کبھی آزمایا ہے....!“ روشی نے پوچھا۔

”نہیں.... میرے لئے تو یہ نواور میں سے تھا.... نواور اکٹھا کرنے کا شوق بھی

ہوں.... لیکن اب سوچتی ہوں کہ مجھے اسے استعمال کرنا چاہئے۔!“

”ایک منٹ....!“ عمران ہاتھ اٹھا کر بولا۔ ”یہ ڈاکٹر انکھم کے پاس کیسے پہنچا تھا۔!“

”میں کہتی ہوں تم دخل اندازی مت کرو....!“ مسز گوہن بھڑک اٹھی۔

”یہ کام کی بات پوچھی ہے اس نے....!“ روشی نے کہا۔ ”میں بھی یہی سوال کرتی۔!“

مسز گوہن کچھ دیر خاموش رہ کر بولی۔ ”ایک ماہ پہلے کی بات ہے....! انکھم اس کی نظر

کرانے کے لئے مجھ سے عاریتاً لے گیا تھا....!“

”کیا اسے یہ بھی معلوم تھا کہ یہ جادوئی اثرات کا حامل ہے....!“ عمران نے پوچھا۔

”ہاں.... جوگی کی کہی ہوئی بات میں سب کو بتاتی ہوں....!“

عمران نے ہونٹ بھیج کر روشی کی طرف دیکھا....!

”تو بہر حال اب تم اتنی پریشان ہو کہ اس کی جادوئی حیثیت کو آزماؤ گی....!“ روشی نے کہا۔

”کیا یہ فطری امر نہ ہوگا... ایسے حالات میں آدمی موہوم سہاروں کی طرف بھی لپکتا ہے۔!“

”کیا میں پوچھ سکتا ہوں کہ تم کیوں پریشان ہو....!“

مسز گوہن پھر جھنجھلا کر کچھ کہنے ہی والی تھی کہ روشی ہاتھ اٹھا کر بولی۔ ”اب یہ ڈھنگ کے

سوالات کر رہا ہے اس لئے ہو سکتا ہے کہ تمہاری پریشانیاں رفع ہو جائیں۔!“

”کیا مطلب....؟“

”بس یہی سمجھ لو کہ یہ بھی مجھے کسی جادوگر سے تحفہ ملا تھا....!“

”میرا مذاق نہ اڑاؤ....!“ مسز گوہن مغموں لہجے میں بولی....!

”میں تمہیں دشواریوں سے نکالنا چاہتی ہوں اسی لئے اس کو ساتھ لائی تھی۔!“

مسز گوہن کے چہرے پر کشمکش کے آثار تھے ایسا معلوم ہوتا تھا جیسے وہ زبان کھولتے ہوئے

چکپار ہی ہو....!

”یقین کرو.... ہم تمہارے لئے اپنی زندگیاں تک داؤ پر لگا دیں گے....!“ روشی نے کہا۔

عمران نے گلوبند روشی کے ہاتھ سے لے لیا تھا اور اسے الٹ پلٹ کر دیکھ رہا تھا۔ دفعتاً ایک

ملازم نے کمرے میں داخل ہو کر ہانپتے ہوئے کہا ”پولیس....!“ اس سے پہلے انہوں نے کسی

گاڑی کی آواز سنی تھی.... ملازم عمران کی طرف متوجہ تھا۔!

”شاید وہ مجھے پوچھ رہے ہوں گے....!“ عمران نے گلوبند کو پتلون کی جیب میں ڈالتے

ہوئے کہا۔

”جی ہاں....!“ ملازم نے جواب دیا.... مسز گوہن بہت زیادہ بدحواس نظر آنے لگی تھی۔

ملازم نے اس بار مسز گوہن کو مخاطب کر کے کہا۔ ”پولیس آفیسر آپ سے ملنا چاہتا ہے۔!“

”اچھا.... اچھا.... اسے اندر لے آؤ....!“

عمران جانتا تھا کہ فیاض کے علاوہ اور کوئی نہ ہوگا.... رچرڈ سن کی موت کے سلسلے میں ظہور
اور جیمسن کے نام بھی اس تک پہنچے ہوں گے اور وہ پہلے لکھم کے پاس گیا ہوگا.... اس کے بعد
ادھر کا رخ کرنا لازمی ٹھہرا....!

”مم.... میں ذرا باتھ روم....!“ عمران نے روشی کی طرف دیکھ کر کہا اور کمرے سے نکلا
گیا....! ملازم باہر جا چکا تھا.... روشی نے ذرا ہی دیر بعد کیپٹن فیاض کو کمرے میں داخل ہوتے ہوئے
دیکھا اور حیرت ظاہر کرنے کی بجائے زبردستی اپنے لہجے میں چہکار پیدا کرتی ہوئی آگے بڑھی۔
”ہیلو کیپٹن.... ہاؤڈو یو ڈو....!“

”ہوں تو آپ بھی ہیں....!“ فیاض نے پھینکی سی مسکراہٹ کے ساتھ کہتے ہوئے مصافحہ
کے لئے ہاتھ بڑھا دیا۔!

روشی نے مسز گوہن سے اس کا تعارف کرایا۔!
”میں ڈاکٹر لکھم کے پاس سے آ رہا ہوں....!“ فیاض بولا۔
”مم.... مجھے اطلاع ملی ہے کہ اس پر بھی اسی پر اسرار ہاتھ نے حملہ کیا تھا....!“ مسز گوہن
کی آواز کانپ رہی تھی۔!

”مجھے صرف ان دو آدمیوں سے سروکار ہے جنہیں ڈاکٹر لکھم نے درخت سے الٹا لٹکا کر
تھا۔!“ فیاض روشی کی طرف دیکھتا ہوا بولا۔

”ڈاکٹر لکھم نے جسے الٹا لٹکا کر کھا تھا وہ یہیں ہے۔!“ روشی نے ناخوش گوار لہجے میں کہا۔

”میں جیمسن اور ظفر الملک کی بات کر رہا ہوں....!“

”میں ان کے بارے میں کچھ نہیں جانتی۔!“

”کیا یہ دونوں آپ کے پرانے شناسا ہیں مسز گوہن....!“ فیاض اس کی طرف مڑا۔

”میرے لئے دونوں نام نئے ہیں۔!“

”میں مس روشی اور مسٹر علی عمران کی بات کر رہا ہوں۔!“

”روشی سے پرانے تعلقات ہیں مسٹر علی عمران پہلی بار یہاں آئے ہیں۔!“

اتنے میں عمران ڈرائیونگ روم میں داخل ہوا۔ وہ لباس تبدیل کر چکا تھا.... اور ایک شریف
آدمی کی طرح فلٹ ہیٹ بھی سر پر بجا رکھی تھی۔ اندر پہنچ کر فلٹ ہیٹ اتارتا ہوا کسی قدر

ہوا.... اور پھر سیدھا کھڑا ہو کر اس اسٹینڈ کی طرف بڑھا جس پر ٹوپیاں لٹکائی جاتی تھیں.... فلت
پیٹ بڑے سلیقے سے لٹکا کر فیاض کی طرف مڑا۔

”تم کیا کرتے پھر رہے ہو....!“ فیاض غرایا۔

”جس راستے پر تم نے ڈالا ہے آنکھ بند کر کے دوڑا جا رہا ہوں....!“

”کیا مطلب....؟“

”یہ پھر بتاؤں گا.... فی الحال تم یہاں اپنی آمد کا مقصد بتاؤ۔!“

”ظفر الملک اور جیمسن....!“

”وہ دونوں مجھے الٹا لٹکا کر فرار ہو گئے....!“ عمران بائیں آنکھ دبا کر مسکرایا۔

”سوال یہ ہے کہ رچرڈ سن کے گھرانہ کی موجودگی کا کیا مقصد تھا....!“

”وہ دونوں وہاں ہی مراد کی تلاش میں گئے تھے۔!“

”کیوں....؟“

”میں نے ان سے کہا تھا کہ وہ کسی ایسے آدمی کو تلاش کریں جس کی آواز کیپٹن فیاض کی آواز
سے ملتی جلتی ہو اور اگر تم ڈاکٹر الٹھم کے گھر سے آرہے ہو تو تم نے محسوس کیا ہو گا کہ یہی مراد
بالکل تمہاری ہی طرح بولتا ہے۔!“

”میں نے دھیان نہیں دیا....!“ فیاض نے برا سامنہ بنا کر کہا۔

”ڈاکٹر الٹھم ان دونوں کو اپنے ساتھ یہاں کیوں لایا تھا.... اس نے انہیں پولیس کے

حوالے کیوں نہیں کر دیا تھا۔!“

”میں نہیں جانتا....!“

”تو پھر یہاں کیوں آئے ہو....!“

”نیلے ہاتھ کی کہانی سننے اور ان دونوں سے متعلق معلومات حاصل کرنے۔!“

”نیلے ہاتھ ڈاکٹر الٹھم کی طرف جھپٹا تھا اور وہ دونوں نالائق مجھے درخت سے الٹا لٹکا کر میری

گازی لے بھاگے۔!“

”آخر یہ سب کیا ہو رہا ہے....!“ مسز گوہن نے خوف زدہ لہجے میں دخل اندازی کی....!

”میں رچرڈ سن کی موت سے متعلق تحقیق کر رہا ہوں.... مجھے معلوم ہوا ہے، رچرڈ سن اور

متوفی فوجی اتاشی دونوں ہی آپ کے دوست تھے اور یہاں آتے رہتے تھے۔“

”جی ہاں.... وہ میرے دوست تھے۔“

”ریٹائرمنٹ کے بارے میں آپ کیا جانتی ہیں۔“

”بس یہی کہ وہ کرٹل کی سیکریٹری تھی....“

”آخری بار آپ سے کب ملی تھیں....“

”کوئی پندرہ دن پہلے دونوں ساتھ ہی یہاں آئے تھے اس کے بعد کسی سے بھی میری

ملاقات نہیں ہوئی تھی۔“

”ہوں.... اب تم میرے ساتھ آؤ....“ فیاض نے عمران سے کہا۔

”برآمدے سے آگے نہ جاسکوں گا۔“

”کیوں....؟“

”میں یہاں چھٹیاں گزار رہا ہوں کیونکہ سلیمان کے مطالبات پورے کرنے کے قابل نہیں

رہا.... آج آنا ختم کل گئی ختم اور پرسوں مونگ کی دال....“

”میں تم سے صرف اس ہاتھ کے بارے میں پوچھنا چاہتا ہوں.... تم اس وقت لکھنؤ

پاس ہی موجود تھے جب اس پر حملہ ہوا تھا....“

”اب کیسی طبیعت ہے اس کی....؟“

”بڑی طرح زروس ہے....“

”میں نے دیکھا تھا.... وہ صرف ایک ہاتھ تھا.... جو لکھنؤ پر حملہ کرنے کے بعد فضا

تیرتا ہوا باہر پھیلے ہوئے اندھیرے میں گم ہو گیا تھا۔“

”صرف ہاتھ....؟“

”صرف ہاتھ کیپٹن فیاض.... کہنی تک لمبا ہاتھ.... کوٹ کی آستین نما غلاف میں....“

”کس سمت گیا تھا....؟“

”برآمدے سے آگے میں اسے دیکھ ہی نہیں سکا تھا....“

”کیا تم سچ مچ اتنے خائف تھے کہ تمہارا دماغ الٹ گیا تھا۔“

”بہت ہی ذاتی قسم کا سوال ہے اس کا جواب تمہاری رپورٹ میں درج کرانے سے

تعلیل تباہ ہو سکتا ہے۔“

اچانک انہوں نے مسز گوہن کی چیخ سنی اور اس کی طرف متوجہ ہو گئے اس کی آنکھیں بند
میں اور ہاتھ اس اسٹینڈ کی طرف اٹھا ہوا تھا جس پر عمران نے فلت ہیٹ لٹکائی تھی وہ ادھر پلٹے
لا ہاتھ عمران کی فلت ہیٹ اپنے پنچے میں جکڑے ہوئے کھڑکی سے باہر جا رہا تھا۔!

”چلو.....!“ عمران فیاض کا ہاتھ پکڑ کر کھینچتا ہوا دروازے کی طرف جھپٹا۔ وہ باہر پہنچے تھے

میں وہ ہاتھ کہیں نہ دکھائی دیا۔!

”جتنی جلد ممکن ہوا لٹکھم تک پہنچو.....!“ عمران فیاض کو جھنجھوڑ کر بولا۔

اب ان کی گاڑی تیز رفتاری سے لٹکھم کے فارم کی طرف جارہی تھی.....! عمارت کے پاس
پہنچ کر جیسے ہی فیاض نے بریک لگائے عمران سیٹ سے کود کر برآمدے کی طرف جھپٹا..... فیاض
وہ اس کے دونوں ماتحت بھی بالکل اسی کے سے انداز میں عمارت کی جانب بڑھے تھے۔!

”ڈاکٹر..... ڈاکٹر.....!“ عمران آوازیں دیتا ہوا اندر گھستا چلا گیا۔

”کیا ہے.....؟ تم پھر دکھائی دیئے.....!“ ڈاکٹر سامنے آکر دھاڑا۔!

اتنے میں فیاض اور اس کے ماتحت بھی وہاں پہنچ گئے۔!

”مم..... مسز..... گوہن.....!“

”کیا ہوا مسز گوہن کو.....؟“

”نن..... نیلا ہاتھ.....!“

”نہیں.....!“ ڈاکٹر بوکھلائے ہوئے انداز میں چیخا..... پھر آگے بڑھ کر عمران کو جھنجھوڑتا

ہوا بولا۔ ”مجھے کوئی بُری خبر نہ سنا.....!“

”نن..... نیلا..... ہاتھ.....!“

”میرے خدا.....!“ ڈاکٹر دونوں ہاتھوں سے سر تھام کر کرسی پر گر گیا۔

فیاض متحیرانہ نظروں سے دونوں کو دیکھے جا رہا تھا۔ اچانک عمران نے زوردار قہقہہ لگایا اور
ڈاکٹر اچھل پڑا۔ پھر مٹھی بھینچ کر عمران کی طرف بڑھتا ہوا غرایا۔ ”چلے جاؤ یہاں سے پاگل آدمی
ورنہ ٹھو کریں مار مار کر ختم کر دوں گا۔!“

”پوری بات تو سن لو..... نیلا ہاتھ میری فلت ہیٹ لے گیا مسز گوہن بالکل بخیریت ہے۔!“

”یہ کیا بکواس کر رہا ہے....!“ ڈاکٹر فیاض کی طرف دیکھ کر دھاڑا۔
 ”یہ ٹھیک کہہ رہا ہے....!“ فیاض نے سر دلچے میں کہا۔
 ”تو پھر میں کیا کروں....؟“

”میں تمہیں صرف یہ بتانے آیا ہوں ڈاکٹر کہ جس طرح وہ تمہارا پاپ لے گیا تھا اسی طرح
 بری فلٹ ہیٹ بھی لے گیا....!“
 ”پپ.... پاپ کیا بکواس ہے....!“

”میں نے دیکھا تھا ڈاکٹر.... وہ تمہارے منہ سے پاپ ہی نکال لے گیا تھا....!“
 اتنے میں ہی مراد بول پڑا۔ ”ہاں... ہاں... میرا خیال ہے کہ میں نے بھی ہی دیکھا تھا۔!“
 ”تم چیپ رہو....!“ ڈاکٹر اس پر الٹ پڑا۔

”نہیں اسے بولنے دو....!“ عمران سر دلچے میں بولا۔
 ”تم سب چلے جاؤ یہاں سے.... مجھے کسی کی مدد کی ضرورت نہیں۔!“
 ”تمہارا پاپ گیا جہنم میں....!“ عمران جھلاہٹ کا مظاہرہ کرتا ہوا بولا۔ ”میری سمجھ میں
 نہیں آتا کہ مسز گوہن کو کیسے منہ دکھاؤں گا۔!“
 ”کیا مطلب....؟“

”تم نے اسے جو گلوبند بھجویا تھا میں نے اپنی فلٹ ہیٹ کے چرمی اسٹر میں رکھ دیا تھا۔!“
 دفعتاً.... پشت سے ایک نسوانی آواز آئی۔ ”اپنے ہاتھ اوپر اٹھاؤ۔!“
 وہ چونک کر مڑے.... ڈاکٹر کی سیکریٹری کو ریلیٹائیو گن سنبھالے کھڑی تھی.... ڈاکٹر کے
 دادا اور سب کے ہاتھ اٹھ گئے اور ڈاکٹر نے غصیلی آواز میں لڑکی سے کہا ”اتنی جلد بازی کی کیا
 ضرورت تھی۔!“

”کھیل ختم ہو چکا ہے!“ لڑکی بولی۔ ”یہ بزدل چھپا سورا نکلا.... اب انہیں ختم ہی کر دینا بہتر
 ہوگا۔!“

”نہیں.... بہتر طریقہ یہ ہوگا کہ ان کا علاج کر کے انہیں واپس کر دیا جائے ورنہ یہاں سے
 ہٹا کر پڑے گا....!“ ڈاکٹر نے بے حد نرم لہجے میں کہا۔
 ”یہ سب کیا ہو رہا ہے.... میں تو نہیں سمجھ سکتا....!“ ہی مراد بھرائی ہوئی آواز میں بولا۔

نے ابھی تک ہاتھ نہیں اٹھائے تھے۔

”تم بھی اپنے ہاتھ اٹھاؤ.... سب کا علاج ہو گا....!“ ڈاکٹر نے ہنس کر کہا۔

اچانک پھر ایک نسوانی آواز آئی.... ٹامی گن زمین پر ڈال دو.... ورنہ ریوالور کی گولی مارے دل میں سوراخ کر دے گی....! کورنیلیا کے پیچھے روشنی کھڑی نظر آئی تھی.... اس کے ہ سے ٹامی گن چھوٹ پڑی لیکن دوسرے ہی لمحے میں ڈاکٹر الیکھم نے اس پر قبضہ کرنے کے لئے چھلانگ لگائی۔

عمران نے بھی دیر نہیں لگائی تھی.... مگر وہ بھی اس پر ہاتھ نہ ڈال سکا۔ کیونکہ دونوں کے آپس میں ٹکرا کر رہ گئے تھے.... ادھر روشنی نے کورنیلیا کے بال مٹھی میں جکڑ کر جھٹکا جو دیا تو وہ رجا گری۔

فیاض اور اس کے ماتحت ڈاکٹر الیکھم پر ٹوٹ پڑے تھے.... لیکن ٹھیک اسی وقت جب ٹامی عمران کے ہاتھ میں آئی.... ڈاکٹر ان تینوں کو جھٹک کر دوسرے کمرے میں جا گھسا.... واہ زور دار آواز کے ساتھ بند ہوا تھا.... اور بولٹ سرکنے کی بھی آواز آئی تھی.... عمران بند دروازے پر ٹامی گن سے فائرنگ شروع کر دی.... دوسری طرف روشنی نے کورنیلیا کو وہیں کر کے اس کے منہ پر تھپڑوں کی بارش کر دی تھی۔

دروازے میں سوراخ ہوتے رہے.... ادھر سے اس کمرے میں پہنچنے کے لئے اور کوئی راستہ نہ تھا....! فیاض نے اپنے آدمیوں سے کہا کہ وہ باہر نکل کر عمارت سے نکاسی کے راستوں کی انی کریں۔!

”تم اسے نہیں پاسکو گے...!“ دفعتاً کورنیلیا چیخی ”وہ ذرا سی دیر میں تم سب کو فنا کر دے گا۔!“

روشنی اسے بُری طرح رگڑے ڈال رہی تھی.... عمران نے اس سے کہا ”اس کے ہاتھ

ت پر باندھ دو....!“

”تمہاری مدد کے بغیر یہ ناممکن ہے....!“ روشنی نے جواب دیا۔

”فیاض.... دیکھو....!“ کہتا ہوا.... عمران باہر نکل گیا۔!

فیاض کی مدد سے روشنی نے کورنیلیا کے ہاتھ رومال سے باندھ دیئے۔!

”چیتے جا رہی تھی“ اگر مجھے کوئی گزند پہنچا تو ڈاکٹر پورے شہر کو اڑا دے گا۔ تم اب اسے نہیں

پاسکتے....!“ پھر وہ پاگلوں کی طرح ہنسنے لگی تھی۔

فیاض نے روشی سے کہا۔ ”تم اسے مسز گوہن کے گھر لے جاؤ....! ہم ابھی آرہے ہیں۔!“
 ”میں اس قسم کا کوئی خطرہ مول نہیں لے سکتی کیپٹن.... بہتر ہوگا کہ اسے فی الحال اپنی گاڑی میں ڈالے اور میں یہیں ٹھہر کر اس کی نگرانی کرتی رہوں گی۔ ویسے میرے پاس ریوالور نہیں ہے وہ فاؤنٹین پن تھا....!“

”آخر اسی مذبذب الحواس کی تربیت کردہ ہو....! اچھی بات ہے اسے گاڑی تک لے چلو....!“
 روشی اسے دھکیلتی ہوئی باہر لائی لیکن ابھی گاڑی کا دروازہ بھی نہیں کھول پائی تھی کہ کسی طرف سے اچانک فائر ہوا۔ گولی فیاض کی گاڑی پر پڑی تھی۔

”لیٹو.... لیٹ جاؤ....!“ فیاض دونوں کوزمین پر گر اتا ہوا بولا اور خود بھی ان کے قریب ہی گر گیا۔!

روشی نے لڑکی کا منہ دبا رکھا تھا.... اور وہ بُری طرح چل رہی تھی۔ فائر پھر ہوا۔ اس بار بھی گولی گاڑی ہی پر لگی تھی پھر ٹامی گن گڑگڑائی.... شاید عمران نے فائرؤں کے رخ کا اندازہ کر کے کسی طرف فائرؤں کی بوچھاڑ کی تھی اس کے بعد سناٹا چھا گیا۔
 ”چپ چاپ پڑی رہنا....!“ فیاض نے سرگوشی کی۔

یہ تینوں گہرے اندھیرے میں تھے۔ روشی نے عمارت سے نکلتے وقت برآمدے کی لائٹ آف کر دی تھی ورنہ اس جگہ قطعی محفوظ نہ ہوتے۔

پہی مراد برآمدے میں کھڑا چیخ رہا تھا۔ ”ارے سب کہاں گئے۔!“ اور پھر شاید ڈاکٹر لنگھ کے ملازموں نے بھی چیخنا شروع کر دیا تھا۔

”بس اب نکل چلو....!“ فیاض اٹھتا ہوا بولا۔ پھر دونوں نے لڑکی کو کھینچ کر پھیلی سیٹ پر

ڈالا اور روشی بولی۔ ”بس تم جاؤ.... میں اسے یہاں تنہا نہیں چھوڑ سکتی۔!“

”بچوں کی سی باتیں نہ کرو.... بیٹھ جاؤ.... میں ڈرائیو کروں گا.... کہیں یہ کوئی خطرناک حرکت نہ کر بیٹھے صرف ہاتھ ہی تو بندھے ہوئے ہیں.... میں نہیں چاہتا کہ لنگھم کے خلاف شہادت بھی ضائع ہو جائے۔!“

”تم اس کے خلاف مجھ سے ایک لفظ بھی نہ کہلو اسکو گے....!“ لڑکی چیخی۔

بالآخر روشی کو پچھلی سیٹ پر بیٹھ کر دوبارہ اس کا منہ دبانا پڑا۔

کار اشارٹ ہو کر مسز گوہن کے فارم کی طرف مڑی۔ شاید ابھی چوتھائی راستہ بھی طے نہ لیا ہو گا کہ بائیں جانب والی جھاڑیوں کے سلسلے میں ایک فائر ہوا اور گاڑی کا پچھلا ٹائر دھماکے کے ساتھ برست ہو گیا۔۔۔۔ گاڑی روک دینی پڑی ساتھ ہی فیاض بغلی ہو لستر سے ریوالتور نکالتا ہوا دوسری طرف اتر گیا۔ روشی بھی اتنی احمق نہ تھی کہ بیٹھی ہی رہ جاتی۔۔۔۔ لڑکی نے یہ احوال دیکھے تو پھر چیخنے لگی لیکن اس کے بعد کوئی فائر نہ ہوا۔۔۔۔ روشی اور فیاض گاڑی سے کچھ اور دور کھسک کر جھاڑیوں میں جا چھپے تھے۔۔۔۔ تاروں کی چھاؤں میں گاڑی نظر آرہی تھی اس کے آس پاس کوئی موجود ہوتا تو وہ بھی دکھائی دے جاتا لیکن روشی سوچ رہی تھی کہ اگر کوئی مخالف سمت سے گھنٹوں کے بل چلتا ہوا گاڑی تک پہنچے تو انہیں کانوں کان خبر نہ ہوگی۔۔۔۔ اس نے آہستہ سے اپنا خیال فیاض پر بھی ظاہر کر دیا لیکن فیاض بے حس و حرکت بیٹھا رہا۔



فائر اور ٹائر پھٹنے کی آواز ہی نے عمران کو اس طرف متوجہ کر دیا تھا۔۔۔۔ اس نے اپنا رخ بدل دیا۔۔۔۔ اس سے پہلے وہ گاڑی کے اشارٹ ہونے کی آواز بھی سن چکا تھا۔۔۔۔ پھر وہ ٹھیک اس وقت وہاں پہنچا جب ایک متحرک سایہ جھکا ہوا فیاض کی گاڑی کی طرف بڑھ رہا تھا۔ عمران ٹامی گن کو صرف ایک ہاتھ سے سنبھالے ہوئے سینے کے بل ریٹنگتا ہوا سائے کی طرف بڑھنے لگا۔

گاڑی سے سائے کا فاصلہ بمشکل ایک فٹ رہ گیا ہو گا کہ عمران نے اس کے سر پر ٹامی گن کے دستے سے وار کیا جو اندازے کی ذرا سی غلطی کی بنا پر خالی گیا۔۔۔۔ سایہ الٹ کر اس سے لپٹ پڑا تھا۔

ٹامی گن عمران کے ہاتھ سے چھوٹ پڑی۔

”اے لکھم تم بچ نہیں سکتے۔۔۔۔! جدوجہد فضول ہے۔!“ عمران نے اس کی گرفت کا توڑ کرتے ہوئے کہا۔

”گھبراتا نہیں۔۔۔۔! میں موجود ہوں۔۔۔۔!“ دوسری طرف سے فیاض کی آواز آئی اور لکھم کا حملہ پہلے سے بھی شدید ہو گیا۔۔۔۔ یہ دونوں تو گتھے ہی ہوئے تھے۔ فیاض بھی لکھم سے چمٹ گیا۔

”تم ہٹ جاؤ فیاض۔۔۔۔!“ عمران بولا۔

”بیوقوفی کی باتیں نہ کرو۔۔۔۔!“ فیاض نے کہا۔!

حالانکہ حماقت فیاض ہی سے سرزد ہوئی تھی۔ لپٹ پڑنے کی بجائے۔ اسے ریوالور کی دھمکی سے الگ کرنے کی کوشش کرنی چاہئے تھی۔ لیکن فتح کا سہرا اپنے سر باندھنے کے جوش میں اس نے عقل ہی رخصت کر دی.... پھر وہی ہوا جیسا کہ ایسے حالات میں ہوتا ہے.... عمران کی گرفت کسی قدر ڈھیلی پڑی ہی تھی کہ وہ دونوں کی گرفت سے نکل گیا۔ روشی نے اسے گاڑی کے پیچھے والی جہازیوں میں چھلانگ لگاتے دیکھا تھا۔ اس طرف جہازیوں کا سلسلہ دور تک پھیلتا ہوا گئے کے کھیتوں سے جا ملتا تھا.... ذرا دیر تلاش جاری رہی پھر عمران نے گردن جھٹک کر کہا۔ ”جہنم میں جائے.... مجھے کیا میں تو صرف ظفر الملک کی صفائی پیش کرنا چاہتا تھا وہ کر چکا....!“

کچھ دیر بعد وہ سب روشی کی گاڑی میں مسز گوہن کی رہائش گاہ تک پہنچے تھے۔ فیاض کے دونوں ماتحت بھی ساتھ تھے.... یہی مراد نجائے کدھر نکل بھاگا تھا۔ کورنیلیا کے ہاتھ اب بھی پشت پر بندھے ہوئے تھے۔ عمران نے اس کا بازو پکڑ کر فیاض کے حوالے کرتے ہوئے کہا۔ ”اب اس سے خود ہی پوچھ لو کہ یہ ظفر الملک اور جیمسن کو کب سے جانتی ہے۔!“

”کیا مطلب....؟“

”اسی کے لئے تم نے مجھے دھوکہ دیا تھا خود ہی شاہ آباد کے اسٹیشن انچارج کو فون پر ہدایت دی کہ دونوں کو چھوڑ دیا جائے اور پھر مکر گئے.... مقصد یہی تھا کہ ان دونوں کو کسی سازشی گروہ سے متعلق ثابت کر کے مجھے اس کیس میں پوری طرح دلچسپی لینے پر مجبور کر دو۔!“

”لیکن یہ ریٹولیمز تو نہیں ہے....!“ فیاض بے ساختہ بولا۔

”دل کی آنکھوں سے دیکھو عزیزان کپتان....!“ عمران بائیں آنکھ دبا کر بولا۔

”مت بکواس کرو....!“

”اسے لیبارٹری میں لے جا کر اس کے بال کیمیکلز سے دھلواؤ.... سیاہ خضاب اتر جائے گا اور آخرت کی رنگت کے سے بال نکل آئیں گے۔ پھر ناک کے تنھنوں پر چپکے ہوئے پلاسٹک کے ٹکڑوں پر بھی دھیان دینا.... میرا کام ختم.... ریٹولیمز ہی کے لئے تو تم نے مجھے اس راہ پر ڈالا تھا۔!“

گفتگو اردو میں ہو رہی تھی دفعتاً فیاض نے لڑکی سے پوچھا۔ ”تم ریٹولیمز ہو....؟“

”نہیں....!“ وہ حلق پھاڑ کر چیخی اور عمران بے تحاشہ ہنس پڑا۔ پھر بولا ”رچرڈسن کے یہاں ان دونوں کو دیکھ کر تم چکر میں پڑ گئی تھیں۔ اسی لئے انہیں پولیس کے حوالے کر دینے کی

اے اپنے ساتھ یہاں لائی تھیں۔ کیا انکھم انہیں لٹکا کر یہی نہیں پوچھتا رہا تھا کہ کیا وہ تمہیں
نہیں۔!“

”اوہ....!“ وہ مٹھیاں بھینچ کر چیخی.... ”میں نہیں جانتی تھی کہ تم اتنے خبیث ہو....“

نہ سب سے پہلے تمہارا ہی خاتمہ کر دیا جاتا۔!“

”جس طرح کرنل کا خاتمہ کیا تھا.... کیوں! بس ایک ننھی سی زہریلی سوئی کافی ہوتی۔!“

”یہ سب کیا ہو رہا ہے.... خدارا مجھے بتاؤ....!“ مسز گوہن کانپتی ہوئی آواز میں بولی۔

”کہانی کا پہلا حصہ تو تم ہی سناؤ گی مسز گوہن....!“

”وہ.... وہ.... ہاتھ....!“

”وہ ہاتھ میرا فلٹ ہیٹ اس لئے لے گیا کہ میں نے اس کے استر میں تمہارا طلسمی گلوبند چھپا

تھا.... اگر وہ تمہارے گلے میں پڑا ہوتا تو تم اس وقت فرش پر پڑی ہوتیں وہ ہاتھ جتنی قوت

بے چیزوں کو گرفت میں لیتا ہے گلا گونٹنے کے لئے کافی ہوتی ہے۔!“

”کیا کہہ رہے ہو....!“ فیاض اسے گھورتا ہوا بولا۔

”وہ ریڈیائی لہروں کے ذریعہ اپنے ریسیور تک پہنچایا جاتا ہے اور ریسیور کو گرفت میں لے کر

ما سمیت اپنے مستقر کو روانہ ہو جاتا ہے.... انکھم کے پائپ میں کوئی ننھا سا ریسیور موجود تھا۔

باہی ریسیور اس نے مسز گوہن کے گوبند میں ٹانگ کر واپس کیا تھا.... وہ اچھی طرح جانتا تھا

ما پریشانی کے عالم میں مسز گوہن اسے فوری طور پر پہن لے گی۔!

عمران پل بھر کے لئے رک کر فیاض کو گلوبند کی طلسم بندی کی کہانی سنانے لگا پھر بولا ”انکھم

نے اس ہاتھ کو آدمیوں پر آزمانے سے پہلے مسز گوہن کے بندروں پر آزمایا تھا۔ تجربے کی کامیابی

یقین ہو جانے کے بعد رچرڈ سن کا نمبر آیا پھر چونکہ مسز گوہن خود انکھم کی طرف سے مشتبہ

نہی تھیں اس لئے اس نے انہیں ختم کر دینے سے پہلے وہ ہاتھ خود پر بھی آزمایا اس طرح کہ وہ

رف اس کا پائپ لے جاسکے یہ ڈرامہ میری اور ہی مراد کی موجودگی میں کھیلا گیا تاکہ سند رہے

وقت ضرورت کام آئے۔ ہی مراد بے چارہ ان حالات سے بے خبر ہے اس کی آواز ضرور

ہاری ہی سی ہے، لیکن لہجہ بالکل مختلف رکھتا ہے۔ وہ خواہ مخواہ ہمارے شبہات کا شکار رہا۔

عمران کے خاموش ہوتے ہی فیاض مسز گوہن کی طرف مڑا۔

”آپ کو کس بات کا شبہ تھا اس پر....؟“

”مم.... میں مجبور ہوں.... اس سلسلے میں کچھ بھی نہ بتا سکوں گی۔!“

”تو گویا آپ ایک مجرم کا تحفظ کرنا چاہتی ہیں۔!“

”یہ بات نہیں.... میں اپنی تنظیم کے سربراہ کی اجازت کے بغیر ایک لفظ بھی زبان سے نہیں نکال سکتی۔!“

”اوہو....!“ عمران اسے گھورتا ہوا بولا۔ ”تو انکم کسی دوسری تنظیم سے متعلق تھا۔!“

”یقیناً یہ تو اب ظاہر ہوا ہے ورنہ پہلے یہی سمجھا جاتا تھا کہ وہ ہم ہی میں سے ہے۔!“

”کرئل اور رچرڈسن آپ کی تنظیم سے متعلق تھے....؟“

”ہاں.... اس حد تک میں بتا سکتی ہوں کہ رینا اور انکم کی چوری چھپے ملاقاتوں سے میں نے یہی اندازہ لگایا تھا۔ میں نے کرئل کو اس سے مطلع کیا تھا اور وہ رینا پر کڑی نظر رکھنے لگا تھا۔ انکم

نے یہی ظاہر کرنے کی کوشش کی تھی کہ عورت اس کی کمزوری ہے لیکن وہ درپردہ کچھ اور تھا۔ رینا و لیز حقیقتاً انکم ہی کی تنظیم سے تعلق رکھتی تھی۔ اچانک ایک دن یہ ہماری تنظیم سے متعلق کچھ اہم کاغذات کرئل کی تحویل سے اڑا کر غائب ہو گئی.... کرئل پہلے تو خود اسے تلاش کرتا رہا پھر مقامی پولیس سے مدد کا طالب ہوا.... اس کے بعد کیا ہوا آپ جانتے ہی ہیں۔!“

”لیکن رچرڈسن اور آپ کیوں....؟“

”غالباً وہ یہاں کی تنظیم کے سارے ارکان کو اسی طرح ختم کر دینا چاہتا تھا۔!“

”بہر حال دو تنظیموں کے جھگڑے کی بنا پر یہاں دو قتل ہوئے ہیں۔ اس لئے دونوں ہی ملز گردانی جائیں گی۔!“ فیاض بول پڑا۔

”یقین کیجئے....! میں محبت و وطن عیسائی عورت ہوں.... یہاں کی شہریت رکھتی ہوں!

یہی میرا وطن ہے.... میری تنظیم ملکی مفاد کے خلاف کچھ نہیں کر رہی۔!“

”لیکن.... یہ جھگڑا بھی غیر قانونی ہے۔!“

”کیپٹن فیاض....!“ دفعتاً عمران نے ناخوش گوار لہجے میں کہل۔ ”ملزمہ رینا یہاں موجود۔

تم اسے لے جاسکتے ہو۔!“

”مسز گوہن....!“

”نہیں.... مسزگوہن کو یہاں سے کوئی ہلا بھی نہیں سکتا.... اتنا یاد رکھو.... اگر میں اری مدد نہ کرتا تو رینا ولیمز تمہارے ہاتھ نہیں لگ سکتی تھی.... اسے لے جاؤ.... مسزگوہن کر تک تمہاری رپورٹ میں نہ آنا چاہئے۔ رینا سے اس کی تنظیم کے بارے میں تم بہت کچھ لوم کر سکو گے۔“ عمران نے کہتے کہتے اچانک رینا پر چھلانگ لگائی ساتھ ہی ایک فائر بھی ہوا.... گولی سامنے الماری کا شیشہ توڑ گئی۔

پھر وہ رینا پر اچھل کر دروازے کی طرف لپکاتے میں پھر ایک فائر ہوا.... اور باہر سے ایک سنائی دی۔ فیاض بھی بوکھلا کر باہر نکل آیا۔ تھوڑے ہی فاصلے پر اس کا ایک ماتحت زخمی پڑا تھا۔ ا کے دائیں بازو پر گولی لگی تھی اور دوسرا اسے اٹھانے کی کوشش کر رہا تھا۔

”اس نے کھڑکی سے اندر فائر کیا تھا....!“ دوسرا ماتحت اسے چھوڑ کر اٹھتا ہوا بولا ”ہم پوری رچ چو کس تھے جناب اسے پکڑنا چاہا لیکن وہ دوسرا فائر کر کے بھاگ گیا۔!“

فیاض بے بسی سے چاروں طرف اندھیرے میں گھورنے لگا۔ عمران کا کہیں پتہ نہ تھا.... شی بھی باہر نکل آئی.... فیاض کا زخمی ماتحت اٹھ بیٹھا تھا۔!

”اس نے رینا پر فائر کیا تھا....!“ روشی بھرائی ہوئی آواز میں بولی۔ ”وہ پاگل کسی دن اپنی ن ضرور گنوائے گا۔!“

”چلو... اندر چلو...!“ فیاض نے اپنے زخمی ماتحت کو سہارا دے کر آگے بڑھاتے ہوئے کہا۔! ”ابھی تک وہ فورس نہیں پہنچی تھی جس کے لئے اس نے مسزگوہن کے یہاں سے ہیڈ ارٹر کو فون کیا تھا.... رینا فرش پر بیٹھی سسکیاں لے رہی تھی۔!

فیاض نے اس کی طرف توجہ دیے بغیر ٹامی گن اٹھائی اور باہر نکل کر برآمدے کی لائٹ ف کر دی.... اس کے بعد وہ برآمدے ہی میں ٹھہرا رہا تھا۔

”اس نے تمہیں مرنے سے بچا لیا....!“ روشی نے رینا کے شانے پر ہاتھ رکھ کر کہا۔ ”کیا ایتنا سکوگی کہ ڈاکٹر انکھم روپوشی کے لئے کہاں جائے گا۔!“

”میں نہیں جانتی.... جانتی ہوتی تب بھی نہ بتاتی۔ کیا تم ذرا دیر کے لئے میرے ہاتھ نہیں دل سکتیں۔!“

”ہرگز نہیں.... میں تمہیں خود کشی نہیں کرنے دوں گی۔!“

”لیکن کوئی میری زبان بھی نہیں کھلوا سکے گا۔“ رینا ولیمز نے طویل سانس لے کر کہا۔
 مسز گوہن بیٹھی کچھ سوچ رہی تھی۔ اچانک چونک پڑی اور اٹھ کر فون پر کسی کے نمبر ڈائی
 کرنے لگی۔

”ہیلو....!“ اس نے ماؤتھ پیس میں کہا۔ ”میں مسز گوہن بول رہی ہوں۔! انکم ہی کا
 بھیڑ ثابت ہوا.... سب کو مطلع کر دو کہ اب کوئی ٹائی کی گرہ پر اشارہ نہ لگائے ورنہ رچرڈ سن ہی
 طرح موت کے گھاٹ اتر جائے گا۔ انکم نکل بھاگا ہے.... پولیس اس کے پیچھے ہے بس تفصیلاً
 پھر بتائی جائے گی۔!“

ریسور رکھ کر وہ پھر اپنی جگہ آ بیٹھی.... روشی نے کہا۔ ”تمہیں پولیس کی موجودگی میں
 نہ کرنا چاہئے تھا۔ اب میں تفصیل معلوم کرنے پر مجبور ہوں۔!“
 ”نک.... کیوں.... تم تمہارا وہ پاگل دوست....!“
 ”پاگل نہ کہو.... یہاں کا بہت بڑا دماغ ہے۔!“
 ”بے شک.... بے شک.... اسے تسلیم کرنا پڑے گا۔!“
 ”تفصیل مسز گوہن....!“

”یہ تجویز انکم ہی کی تھی کہ ہماری تنظیم سے تعلق رکھنے والے سارے مرد اپنی اپنی ٹائی
 گرہ پر پیتل کے اشار لگایا کریں تاکہ آپس میں پہچانے جاسکیں اور وہ اشار بھی خود اسی نے فرا
 کئے تھے۔ خود بھی لگاتا تھا۔ تمہارے دوست نے اس ہاتھ کے ریسورز کے بارے میں جو انکشاف
 کیا ہے اس کے مطابق وہ اشار ہی رچرڈ سن کی موت کا باعث بنا ہو گا۔!“
 ”تنظیم کے بارے میں کچھ نہ بتاؤ گی....؟“

مسز گوہن نے اس سوال پر خاموشی اختیار کر لی۔!
 رینا ولیمز اسے غصے اور نفرت سے گھورے جا رہی تھی۔
 اتنے میں عمران کی آواز سنائی دی ”میں آرہا ہوں.... کہیں فائر نہ کر بیٹھنا کپتان صاحب۔
 پھر وہ اندر آیا تھا.... کیپٹن فیاض نامی گن سنبھالے اس کے پیچھے تھا۔

”مسز گوہن....!“ عمران نے بڑے شرمیلے انداز میں کہا۔ ”کیا ہم کہیں الگ چل کر ذرا
 گفتگو کر سکتے ہیں....؟“

”اب نہیں ہو سکتا....!“ فیاض جھنجھلا کر بولا۔

”دیکھو.... تمہارا ماتحت زخمی ہے.... اس کے لئے فرسٹ ایڈ ضروری ہے۔!“

”نہیں....!“

”اچھا تو سنو.... کیپٹن فیاض.... میں بتاتا ہوں کہ مسز گوہن کٹرنڈ ہی عیسائیوں کی اس

لیم سے تعلق رکھتی ہے جو دنیا پر صیہونی غلبے کے خلاف جدوجہد کر رہی ہے۔!“

”تت.... تم کیا جانو....!“ مسز گوہن بوکھلا کر بولی۔

”تمہارا اتنا ہی کہنا کافی تھا.... کہ تم ایک محبت وطن عیسائی ہو۔! صیہونیت ساری دنیا پر اپنی

دستی چاہتی ہے.... اس کے خلاف کام کرنے والی کوئی بھی تنظیم ہماری دشمن نہیں ہو سکتی۔!“

”لیکن یہ کشت و خون....!“

”تم فی الحال صرف ریٹولیمز سے سروکار رکھو.... جب تک انکھم ہاتھ نہ آجائے تمہاری

رٹ میں مسز گوہن کی طرف ہلکا سا اشارہ بھی نہ ہونا چاہئے۔!“

”ہوں.... اچھا.... لیکن تم علیحدگی میں کیا باتیں کرنا چاہتے تھے۔!“

”اب کچھ بھی نہیں.... جو مسز گوہن سے سننا چاہتا تھا خود کہہ چکا ہوں.... تمہاری وہ

س ابھی تک نہیں پہنچی۔!“

”پھر رنگ کرتا ہوں....!“ فیاض کہتا ہوا فون کی طرف بڑھا ہی تھا.... کہ پی مراد اندر

آیا۔ اس کے سارے کپڑے پھٹے ہوئے تھے.... اور جگہ جگہ سے خون رس رہا تھا۔!

وہ سب اس کی طرف متوجہ ہو گئے.... لیکن وہ صرف عمران کو گھورے جا رہا تھا۔!

”تت.... تم آخر ہو کیا بلا....!“ وہ بلا آخر بولا۔

”اندرونی ہی.... تم اب تک کہاں تھے....؟“

”جھاڑیوں میں چھپتا پھر رہا تھا.... اور باہر تاریکی میں جھینگر جھانگ جھانگ کئے جا رہے

۔!“